

دو غلے پن کی مذمت

حضرت ابو ہریرہ رضی اللہ عنہ سے مروی ہے کہ نبی صلی اللہ علیہ وسلم نے فرمایا:

((تجد من شر الناس يوم القيامة عند الله ذا الوجهين ، الذي يأتي هؤلاء

بوجه وهؤلاء بوجه .)) (صحیح بخاری ، صحیح مسلم)

”روزِ قیامت تم عند اللہ سب سے بدتر اس شخص کو پاؤ گے جو کچھ لوگوں کے سامنے ایک رخ سے آتا

ہے اور دوسروں کے سامنے دوسرے رخ سے جاتا ہے۔“

استغنائے رسول ﷺ

﴿لَا تَمُدَّنَّ عَيْنَيْكَ إِلَىٰ مَا مَتَّعْنَا بِهِ أَزْوَاجًا مِنْهُمْ وَلَا تَحْزَنْ عَلَيْهِمْ وَخَفَضْنَا حَنَاحَكَ لِلْمُؤْمِنِينَ ۝﴾
[الحجر: ۸۸]

”ان کافروں کو جن کو کئی طرح کی نعمتوں کے ساتھ ہم نے بہرہ مند کیا ہے، تُو (اے محمد ﷺ!) اپنی آنکھیں ان نعمتوں کی طرف نہ پھرا اور ان پر غم نہ کرا اور اپنے بازو مؤمنین کے لیے جھکا۔“
قرآن حکیم کے جس قدر احکام میں حضور ﷺ کو مخاطب کیا گیا ہے، اس کے معنی یہ ہیں کہ حضور ﷺ کے عمل کی یہ تصویر ہے اور اُمت کو ان کے اسوہ کی تلقین کی گئی ہے۔

اس آیت میں حضور ﷺ کی سیرت کے دو پہلو بیان کیے گئے ہیں۔ ایک تو یہ کہ آپ دنیا کے تکلفات پر رتھجے ہوئے نہیں، طبیعت میں انتہا درجے کا استغنا ہے۔ اور یہ کہ آپ ﷺ مسلمانوں کے لیے آئے رحمت ہیں، آپ ﷺ کے دل میں اُمت کے لیے شفقت کا بے پناہ جذبہ موجزن ہے۔ غور فرمائیے! حضور ﷺ دعوتِ عام دے چکے ہیں، مخالفت کی آگ بھڑک چکی ہے۔ لوگوں نے ابوطالب سے کہا: اپنے بھتیجے کو سمجھا لو، ورنہ ہم تم سے بھی تعرض کریں گے۔ ابوطالب نے آخر حضور ﷺ کو حقیقتِ حال سے آگاہ کیا۔ آپ ﷺ نے فرمایا: چچا! اگر وہ میرے داہنے ہاتھ پر آفتاب اور بائیں ہاتھ پر ماہتاب رکھ دیں، جب بھی میں دعوتِ توحید سے نہیں رُک سکتا۔ کس قدر استغنا ہے۔ قوم سونے چاندی کے ڈھیر نذر کرتی ہے، حسین و جمیل رشتے پیش کیے جاتے ہیں، مگر حضور ﷺ آنکھ اٹھا کر بھی نہیں دیکھتے۔

رحمت ورافت کا یہ عالم ہے کہ وہ لوگ جو منافق ہیں، آپ کو تکلیفیں پہنچاتے ہیں، اُن سے ہر طرح اغماض و چشم پوشی کرتے ہیں۔ عبد اللہ ابن ابی مرثا ہے تو آپ پیرا ہن مبارک تبرک کے لیے بھیج دیتے ہیں۔
(مولانا محمد حنیف ندوی رحمہ اللہ)



05 جمادی الاولیٰ 1435 ھ جمعۃ المبارک 07 تا 13 مارچ 2014ء

مولانا ابوبکر صدیق السلفی

مولانا محمد عطاء اللہ حنیف

الاعتصام

مسک احمدیث کا دائمی ترجمان

ہفت روزہ

یکے از مطبوعات دارالدعوة السلفية

شماره 10 جلد 66

مجلس ادارت

- شیخ الحدیث حافظ ثناء اللہ مدنی
- مولانا محمد اسحاق بھٹی
- مولانا ارشاد الحق اثری
- ملک عصمت اللہ قلغوی
- حافظ حماد شاہ کر
- حماد الحق نعیم

مدیر مسئول

- حافظ احمد شاہ کر

مینجر

- محمد سلیم چنیوٹی

0333-4786507

3	دو غلطیوں کی مذمت	☆ جواہر پارے
5	استغنائے رسول ﷺ	☆ کلمہ طیبہ
7	کبکبت و ادبار کی دلیل	☆ اداریہ
9	تفسیر سورة الصُّفَّت (۳۳)	☆ درس قرآن
11	أربعین اعتقادی (۳۵)	☆ درس حدیث
18	جمعة المبارک کے فضائل و مسائل (۲) آخری	☆ احکام و مسائل
26	اسلام میں رجم کی سزا	☆ نقد و نظر
27	حقوق الزوجین (۳) آخری	☆ تعلیم و تربیت
29	تصوف نقل و عقل کی روشنی میں (۹) آخری	☆ تحقیق و تدقیق
30	اپنا کام دوسروں پر ڈالنے کی عادت	☆ اصلاح معاشرہ
34	الفرقان (تفسیر سورہ آل عمران)	☆ تبصرہ کتب
	فہرست اُردو کتب (محمد عطاء اللہ حنیف لاہوری)	☆ فہرست کتب
	نعت رسول ﷺ	☆ شعر و ادب

خط کتابت کے لیے : ہفت روزہ الاعتصام، 31 شیش محل روڈ، لاہور
 کرنٹ اکاؤنٹ نمبر : ABL 2466-4 بلال گنج برانچ، لاہور
 فون نمبر : 042-3735 4406
 فیکس نمبر : 042-37229802
 رجسٹرڈ نمبر : CPL : 12

E-Mail: al.aitisam@gmail.com

فی پرچہ : 12/- روپے
 سالانہ : 500/- روپے
 بیرونی ممالک سے : 200/- ریال
 60/- ڈالر امریکی

پرنٹر: پرنٹ یارڈ پرنٹرز، لاہور۔ ناشر: حافظ احمد شاہ کر، مقام اشاعت: 31 شیش محل روڈ لاہور 54000

نکبت و ادبار کی دلدل

اسلامی اور غیر اسلامی فکر یا سیاست کا بنیادی فرق یہ ہے کہ اسلام انسان کی دنیا کا لحاظ بھی مکمل رکھتا ہے لیکن اصلاً وہ انسان کی ابدی زندگی کی خیر اور بہتری چاہتا ہے۔ اسلام کی عظمت اور کمال یہ ہے کہ اس نے آخرت کی فلاح و کامیابی کی کلید دنیا کی زندگی ہی کو قرار دیا ہے جس کے لیے اس نے نبی ﷺ کے ذریعے اصول طے کر دیے، حقوق..... اللہ و حقوق العباد..... سے آگاہ کر دیا، فرائض بتلا کر اس کے احکام نازل فرما دیے اور نبی رحمت ﷺ نے ان سب پر عمل فرما کر اور ان کے اجمالات کی زبانی وضاحت فرما کر اپنی سیرت طیبہ کے اسوہ حسنہ کا مینارہ نور و ہدایت قائم فرما دیا، اس مینارہ رشد و ہدایت کی نورانی شعاعوں کے سرچشمہ ہدایت سے مستنیر ہونے والی آپ کی آل، اصحاب اور ازواج مطہرات ﷺ نے اپنے علم و عمل کے ذریعے اسلام کو مکمل طور پر اُمت تک پہنچانے کا ایسا طریقہ اپنایا اور راستہ..... فن حدیث اور علم اسماء الرجال..... اختیار کیا کہ یہ نورانی کرنیں ابھی تک اُمت مسلمہ پر سایہ افکن ہیں اور جن کی روشنی ہر مسلمان کے لیے اب بھی صراط مستقیم ہے۔

ایک حدیث شریف کے مطابق نبی ﷺ نے اپنے صحابہ میں بیٹھ کر ایک خط کھینچا اور اس خط میں سے دائیں بائیں چھوٹے چھوٹے خط نکال کر فرمایا کہ یہ سیدھا خط..... لکیر..... ہی صراط مستقیم ہے۔ (سنن ابن ماجہ، حدیث نمبر: ۱۱) علماء جس کی تشریح یہ کرتے ہیں قرآن حدیث کا راستہ ہی صراط مستقیم ہے باقی دائیں بائیں خطوط اختلافات اُمت کے مظاہر ہیں۔ اور وہ حدیث بھی معروف ہے کہ نبی ﷺ نے اللہ سبحانہ و تعالیٰ سے تین درخواستیں..... دعائیں..... کیں تو اللہ سبحانہ و تعالیٰ اُمت میں اختلاف نہ ہونے کی دعا قبول نہیں فرمائی۔ (صحیح بخاری، حدیث نمبر: ۶۶۲۸) یہی وجہ ہے کہ مسائل میں آراء کا اختلاف، آیات و احادیث کے مفاہیم اور تعبیرات پر عدم اتفاق، اور انتظامی و سیاسی اقدامات میں اختلافات قرن اول ہی میں ظاہر ہونا شروع ہو گئے تھے جن کے باعث تاریخ اسلام میں بعض ناخوشگوار واقعات بھی ظہور پذیر ہو گئے۔ اور تاریخ یہ بھی بتاتی ہے کہ اختلاف کو جب شیطان مخالفت بنانے میں کامیاب ہو جائے پھر اختلاف کی چنگاریاں شعلے بن کر مسلمانوں کے اتحاد کو کھسم کر دیتی ہیں اور اگر ان چنگاریوں پر مداخلت..... بھائی چارے..... کی برکھابرسیائی جائے تو اختلافات کے چنگارے سرد پڑ جاتے ہیں اور انھیں ڈھیروں سے اخوت، محبت اور مودت کی کونپلیں کھلنے لگتی ہیں۔

واقعات عالم شاہد ہیں کہ انسانیت کی ہمدردی کے سب سے بڑے دعوے دار، انسانی حقوق کے نام نہاد چیمپین اور دنیا میں جمہوریت کے علم بردار امریکہ کا معیار ہمیشہ دہرا رہا اور اب تک ہے دنیا میں کوئی شخصی حکومت چاہے اپنے عوام کی جتنی بھی خیر خواہ ہو لیکن وہ اس کی گرویدہ اور اس کے اشارہ ابرو پر نہ ناچے تو وہ اس کو بادشاہت کا نام دے کر تاراج کرنے کے درپے ہو جاتا ہے اور کسی ملک میں اس کی پسندیدہ جمہوریت سے اس کے اہداف پورے ہوتے نظر نہ آئیں تو وہ اس جمہوریت کے خلاف بھی سازشوں اور دسیسہ کاریوں سے نہ صرف شرماتا نہیں بلکہ اس..... جمہوری حکومت..... کے انہدام کے جواز تراشنے جھوٹے سچے دلائل مہیا کرنے کے علاوہ اپنے زلہ خواروں کو بھڑکا کر اس ملک میں فتنہ و فساد اور قتل و خون ریزی تک سے بھی گریز نہیں کرتا۔

جن عرب مملکتوں..... مصر، عراق، سوڈان، تیونس..... میں اس کو گرفت کمزور ہوتی محسوس ہوئی وہاں جمہوریت کے نام سے انقلاب برپا کر کے اودھم مچا دیا اور جہاں کے حکمرانوں نے ”تعمیل ارشاد“ کا یقین دلادیا وہاں اس نے عوامی احتجاج کو مسلکی اختلاف کا ماسک پہنا کر نمایاں کرنا شروع کر دیا۔ حالانکہ یہ اختلافات تو تاریخ کا حصہ ہیں اور صدیوں سے علمائے اسلام و فقہائے عظام فقہی آراء کے اختلاف کے باوجود ایک

ملک، ایک شہر بلکہ ایک گھر میں باہم مل جل کر رہتے اور ایک دوسرے کو برداشت کرتے چلے آ رہے ہیں۔ اصل مسئلہ تو مسلم ممالک کے حکمرانوں کا ہے کہ وہ صہیونی اور صلیبی حکمت کاروں کی اسلام دشمنی پر نظر رکھیں کہ دشمن تو عنوان بدل بدل کر مسلم کشی کی بغض پالیسی پر عمل پیرا ہے، ہماری درخواست ہے کہ تمام مسلم برادر ممالک باہمی افہام و تفہیم اور ایثار و قربانی سے خوشگوار ماحول میں معاملات طے کریں۔ اپنی اپنی حکومتوں کو فتنہ و فساد سے پاک رکھنے کے لیے برادران اسلامی سے تعاون طلب کریں اور تمام برادر اسلامی ممالک کی حفاظت ایک ساتھ کرنے کا داعیہ پیدا کریں گے تو تب ہی مسلم اُمت نکتہ و ادب کی دلدل سے نکل سکے گی۔

وقت کی فوری ضرورت:

پاک سعودی تعلقات بلکہ محبت، اخوت اور جان نثاری، تاریخ اسلام کا روشن ترین باب ہے، پاکستانی عوام یا حکومت کی جب کسی ضرورت کا حکومت سعودیہ کو احساس ہوا، یا جب عوام کسی آزمائش..... سیلاب، زلزلہ..... میں آئے یا حکومت کسی ناگہانی حالات..... ۶۵ء اور ۷۱ء کی جنگ..... کا شکار ہوئی یا کبھی حکومت کو کسی عالمی دباؤ..... ایٹمی دھماکہ..... نے پریشان کیا، تو حکومت سعودیہ نے بھی کسی تعاون اور خدمت میں تاخیر تو کیا تا مل بھی نہیں کیا۔ حکومت کے اقتصاد و معیشت میں سعودی حکومت نے دوائے دروغ تعاون کیا، اس کے علاوہ آل سعود رحمہ اللہ نے محض اسلامی اخوت اور اسلامی خدمات کے حوالے سے پاکستان کی بعض سرکردہ شخصیات سے جو انفرادی تعلق قائم کیا اس کو نبھایا اور استوار رکھا وہ چشم عالم سے مخفی نہیں۔ باقی رہی اہل پاکستان کی المملکت العربیہ السعودیہ کے لیے عقیدت و محبت اور جذبہ جاں نثاری تو یہ کہنے یا لکھنے کی چیز نہیں وقت آنے پر دیکھنے کی چیز ہے کہ ہر پاکستانی اپنے قبیلے کی عزت اور نبی ﷺ کی حرمت پر کس طرح جان نثار کرتا رہا، کرتا ہے اور کرتا رہے گا۔ زادہم اللہ عز و شرفا و تکریمًا۔

گزشتہ نوں سعودی حکومت کے بعض اہم تعلیمی اداروں کے سربراہوں، اعیان حکومت، وزراء کرام اور آخر میں ولی عہد سمو الملکی سلمان بن عبدالعزیز آل سعود رحمہ اللہ نے ارض پاکستان کو شرف قدوم بخشا تو طبیعت جھوم اٹھی کہ ارض پاکستان کو بھی مسلم اُمت کے عظیم خدمت گار کی میزبانی کا شرف حاصل ہوا۔ لیکن سمو الملکی کے واپس جانے کے بعد اچانک جو کہر محسوس ہونے لگی تو اخبارات کے ذریعے کچھ چیزیں سامنے آئیں تو افسوس ہوا کہ ہر حکومت کی طرح وطن عزیز میں بھی ایسے ایسے حکمت کار اور عقدہ کشا عبقری موجود ہونے کے باوجود حکومت، عوام اور افراد کے محسنین کو مطمئن نہ کر سکی، بے شک ”رموز مملکت خسرواں دانند“ صحیح ہے اور وطن عزیز کے موجودہ حالات میں اُس کا احتیاط بھی صحیح معلوم ہوتا ہے لیکن حسن تدبیر جو ہماری سوچ سے بڑھ کر اعیان حکومت کے پاس ہوتی ہے، اس کو کام میں لا کر حکومت کو عالمی طاغوت کے پیچھے استبداد سے نہ صرف خود نکلتا چاہیے تھا بلکہ برادر اسلامی ممالک کے لیے ایسی راہ اختیار کرنی اور بجھانی چاہیے تھی کہ وہ بھی فقہی تناظر سے بالا ہو کر اسلامی ممالک یا مسلم اُمت کے ایک جاں ہونے کا تاثر دیتے ہوئے باہمی مفاہمت کی پالیسیاں بنانی چاہیے تھیں۔ مسلم سربراہان فقہی مسالک سے بالا ہو کر غور کریں کہ دندنا طاغوت ایک ملک کو شہرہ دے رہا ہے اور دوسرا آنکھیں کھولتا ہوا طاغوت دوسرے اسلامی سربراہ کے کندھے پر ہاتھ رکھ کر مسلمانوں کے خدمت گزار ملک کو دھمکیاں دے رہا ہے، دونوں طاغوت مسلمانوں کے خون کی ارزانی کرنے کے درپے ہو چکے ہیں اور پریشان کن امر یہ ہے کہ مسلمان آپس میں کسی تکتہ پر اب تک جمع نہیں ہو رہے۔ دنیا بھر کے مسلمانوں کو چاہیے کہ عالم اسلام میں سے اُمت کے خیر خواہ، طاغوت کے منصوبوں سے باخبر، بالغ نظر، معتدل مزاج، نرم خواہ اور اصحاب بصیرت اکٹھے بیٹھ کر عالم اسلام میں فقہی شورش پیدا کر کے طاغوت اختلاف کی چنگاریوں کو شعلہ بنانے کے جس طرح درپے ہے اس کو ناکام بنائیں اور صدیوں کے اختلاف کو بارود کا ڈھیر بنانے کی کافرانہ..... صلیب یہود، ہنود..... کوششوں کو ایثار و قربانی اور محبت کی پھوار سے ناکام بنادیں کہ عالم اسلام کی یہ اولین ضرورت ہے۔ کیوں کہ اللہ تعالیٰ کے باغی اور اللہ تعالیٰ کے منکر جمع ہو کر اللہ کے دین اسلام کے پیروکاروں پر اکٹھے ہو کر حملہ آور ہو رہے ہیں اس موقع پر اخلاص و دانائی سے اللہ کے گھر کے نگہبانوں کو تنہا چھوڑنا پاکستان و اہل پاکستان کی روایت کبھی نہیں رہی اور نہ انھیں یہ زیب دیتا ہے۔

تفسیر سورة الصّٰفّٰت

مولانا ارشاد الحق اثری رحمہ اللہ

حضرت شعیب علیہ السلام نے قوم لوط کو اپنی قوم کے قریب ذکر کیا ہے حضرت لوط علیہ السلام، حضرت ابراہیم علیہ السلام کے معاصر اور ان کے بھتیجے تھے۔ یوں یہ سب حضرت نوح علیہ السلام کے گروہ میں شامل ہیں۔ علامہ زبختری نے کہا ہے کہ حضرت نوح اور حضرت ابراہیم علیہ السلام کے مابین دو ہزار سات سو چالیس سال کا عرصہ ہے۔ اس عرصہ میں قرآن مجید میں صرف دو انبیاء کا ذکر ہوا ہے۔ اس طویل عرصہ میں اور انبیاء کرام علیہم السلام بھی آئے ہوں گے۔ (واللہ اعلم)

یہاں یہ بات بھی ملحوظ رہے کہ تمام انبیاء کرام علیہم السلام کا دین ایک ہی تھا۔ چنانچہ ارشاد باری تعالیٰ ہے:

﴿شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَى وَعِيسَى﴾ [الشورى: ۱۳]

”اس نے تمہارے لیے دین کا وہی طریقہ مقرر کیا جس کا تاکید حکم اس نے نوح کو دیا اور جس کی وحی ہم نے تیری طرف کی اور جس کا تاکید حکم ہم نے ابراہیم اور موسیٰ اور عیسیٰ کو دیا۔“

اور یہ دین، دین توحید ہے۔ اسی کا تمام انبیاء کرام علیہم السلام کو حکم دیا گیا۔ اس اعتبار سے سب انبیاء کرام علیہم السلام کا ایک ہی گروہ اور ایک ہی جماعت ہے آنحضرت ﷺ نے بھی فرمایا ہے:

((الانبياء إخوانه لعلات امهاتهم شتى ودينهم واحد.)) (صحیح بخاری، رقم: ۳۴۴۳)

البتہ بعض تشریحی احکام میں فرق رہا ہے۔ جیسا کہ سورۃ المائدہ

حضرت ابراہیم علیہ السلام کو حضرت نوح علیہ السلام کے گروہ میں شمار کرنے میں اشارہ ہے کہ حضرت ابراہیم علیہ السلام سے پہلے بھی تمام رسول حضرت نوح علیہ السلام کے دین پر تھے۔ چنانچہ قرآن مجید میں حضرت ابراہیم علیہ السلام سے قبل حضرت ہود اور حضرت صالح علیہم السلام کا ذکر ہوا۔ بلکہ حضرت ہود علیہ السلام نے اپنی قوم سے کہا تھا:

﴿وَإِذْ كَرُّوا إِذْ جَعَلَكُمْ خُلَفَاءَ مِنْ بَعْدِ قَوْمِ نُوحٍ﴾

[الاعراف: ۶۹]

”اور یاد کرو جب اس نے تمہیں نوح کی قوم کے بعد جانشین بنایا۔“

حضرت ہود علیہ السلام قوم عاد کے نبی تھے۔ ان کے بعد قوم ثمود بھی جن کی طرف حضرت صالح علیہ السلام مبعوث ہوئے۔ چنانچہ حضرت صالح علیہ السلام نے اپنی قوم سے کہا:

﴿وَإِذْ كَرُّوا إِذْ جَعَلَكُمْ خُلَفَاءَ مِنْ بَعْدِ عَادٍ﴾

[الاعراف: ۷۴]

”اور یاد کرو جب اس نے تمہیں عاد کے بعد جانشین بنایا۔“ حضرت شعیب علیہ السلام نے اپنی قوم سے کہا:

﴿وَيَقَوْمٍ لَا يُجْرِي مِنْكُمْ شِقَاقِي أَنْ يُصِيبَكُمْ مِثْلُ مَا أَصَابَ قَوْمَ نُوحٍ أَوْ قَوْمَ هُودٍ أَوْ قَوْمَ صَالِحٍ وَمَا قَوْمُ لُوطٍ مِنْكُمْ بِبَعِيدٍ﴾ [ہود: ۸۹]

”اور اے میری قوم! میری مخالفت تمہیں اس کا مستحق ہرگز نہ بنادے کہ تمہیں ان جیسی مصیبت آ پہنچے جو نوح کی قوم، یا ہود کی قوم، یا صالح کی قوم کو پہنچی اور لوط کی قوم (بھی) ہرگز تم سے کچھ دور نہیں۔“

میں فرمایا:

﴿لِكُلِّ جَعَلْنَا مِنْكُمْ شِرْعَةً وَمِنْهَاجًا وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَكِنْ لِّيَبْلُوَكُمْ فِي مَا آتَاكُمْ فَاسْتَبِقُوا الْغَيْرَاتِ﴾ [المائدة: ۴۸]

”تم میں سے ہر ایک کے لیے ہم نے ایک راستہ اور ایک طریقہ مقرر کیا ہے اور اگر اللہ چاہتا تو تمہیں ایک اُمت بنا دیتا اور لیکن تاکہ وہ تمہیں اس میں آزمائے جو اس نے تمہیں دیا، پس نیکیوں میں ایک دوسرے سے آگے بڑھو۔“

﴿وَلَا مَنَ شَيْعَتِهِ﴾ میں مشرکین مکہ کی تردید بھی ہے۔ جو کہتے تھے کہ ہم دین ابراہیمی پر ہیں۔ ان کی تردید میں جیسے فرمایا گیا ہے: ﴿وَمَا كَانَ مِنَ الْمُشْرِكِينَ﴾ [البقرة: ۱۳۵، آل عمران: ۶۷]

”ابراہیم مشرکوں سے نہ تھا۔“

دل کی اسی تبدیلی اور اس کے الٹ پلٹ ہونے کے بارے میں سیدنا ابوموسیٰ اشعریؓ سے روایت ہے کہ رسول اللہ ﷺ نے فرمایا:

((مثل القلب كريشة بارض فلاة تقلبها الرياح ظهرا لبطن .)) (شرح السنة: ۱/۱۶۴، ابن ماجہ: ۸۸، احمد: ۴/۴۰۸، ۴۱۹ وغیرہ)

”دل کی مثال پرد کی مانند ہے جو میدان میں پڑا ہے ہوائیں اسے پیٹھ سے پیٹ کی طرف (اوپر نیچے) پھیرتی ہیں۔“

ایک اور حدیث میں ہے:

((لقلب ابن آدم اشد انقلابا من القدر اذا اجتمعت غليانا .))

(احمد: ۶/۴، الصحيحة: ۱۷۷۲ وغیرہ .)

”آدم کے بیٹے کا دل ہندیا سے زیادہ منقلب ہوتا ہے جب وہ بھری ہوئی جوش مارتی ہے۔“

اسی طرح ایک حدیث میں ہے کہ آدم کے بیٹے کے دل کی مثال چڑیا کی طرح ہے جو دن میں سات بار بدلتا ہے۔

(مستدرک: ۳۰۷، ۳۰۹، شعب الایمان: ۱/۴۷۴، الضعيفة: ۳۱۸۶)

رسول اللہ ﷺ اکثر یہ دعا پڑھتے تھے۔

((يا مقلب القلوب ثبت قلبي على

دينك .)) (ترمذی: ۲۱۴۰، ۳۵۲۲)

”اے دلوں کے پھیرنے والے! میرے دل کو اپنے دین پر ثابت رکھ۔“

یہ حدیث حضرت انس، جابر، عائشہ اور ام سلمہ رضی اللہ عنہم سے مروی ہے۔ آپ ﷺ سے عرض کیا گیا: کیا آپ بھی کوئی خوف محسوس کرتے ہیں؟ آپ نے فرمایا: دل رحمان کی دو انگلیوں کے مابین ہے جسے وہ جیسے چاہتا ہے پھیر دیتا ہے۔

بلکہ ترمذی میں ہے کہ شہر بن حوشب نے سیدہ ام سلمہ رضی اللہ عنہا سے پوچھا: جب آپ ﷺ آپ کے گھر ہوتے ہیں تو اکثر کیا دعا پڑھتے ہیں؟ انھوں نے فرمایا: آپ اکثر یہ دعا پڑھتے ہیں: ((يا مقلب القلوب الخ .))

اللہ تبارک و تعالیٰ نے راسخون فی العلم کی یہ دعا ذکر فرمائی ہے:

﴿رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً إِنَّكَ أَنْتَ الْوَهَّابُ﴾ [آل عمران: ۸]

”اے ہمارے رب! ہمارے دل ٹیڑھے نہ کر، اس کے بعد کہ تُو نے ہمیں ہدایت دی اور ہمیں اپنے پاس سے رحمت عطا فرما، بے شک تُو ہی بے حد عطا کرنے والا ہے۔“

دل کی یہ تبدیلی اور کیفیت ہر بندہ مومن اپنی عبدیت کی بنا پر محسوس کرتا ہے۔ مگر ابراہیم علیہ السلام وہ ہیں جن کے بارے میں اللہ تعالیٰ نے فرمایا ہے کہ وہ ہمارے پاس قلب سلیم لے کر آئے۔

یہاں یہ کہہ کر کہ وہ نوح علیہ السلام کے گروہ میں سے تھے، ان کی تردید کی ہے کہ جس طرح دعوت توحید میں حضرت نوح علیہ السلام نے جان کھپادی تھی اسی طرح ابراہیم علیہ السلام نے بھی سب صعوبتیں برداشت کر لیں مگر ان سے دامن توحید چھوٹنے نہ پایا۔



درس
حدیث

اربعین اعتقادی

ترجمہ و فوائد
حافظ
ریاض نقاب
ابو

فرائد الفوائد في جمع الأربعين من أحاديث العقائد

باب: ظہور المہدی عند قرب القيامة حق، بقول
اللہ تعالیٰ:

﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ
فَانْتَهُوا﴾ [الحشر: ۷]

وقال رسول الله ﷺ:

((لا تقوم الساعة حتى يملك العرب رجل
من أهل بيتي يواطئ اسمه اسمي .))

(أحمد: ۱/ ۴۷۱، ابوداود، رقم: ۴۲۸۲، ترمذی،

رقم: ۲۲۳۰ وقال: حسن صحيح، وصححه

الذهبي في تلخيص المستدرک: ۴/ ۴۴۲، راجع

صحيح الجامع: ۵۱۹۰)

۳۵- عن جابر بن عبد الله ﷺ قال سمعت

رسول الله ﷺ يقول:

((لا تزال طائفة من امتي يقاتلون على الحق

ظاهرين إلى يوم القيامة، قال: فينزل عيسى

بن مريم عليهما السلام فيقول أميرهم:

تعال صل لنا، فيقول: لا، إن بعضكم على

بعض أمراء تكرمه الله هذه الأمة .))

(صحيح مسلم، رقم: ۱۵۶)

قرب قیامت ظہور مہدی برحق ہے:

اللہ تعالیٰ کا فرمان ہے:

”اور جو تمہیں رسول دے اسے لے لو اور جس سے روک

دے اس سے رک جاؤ۔“

رسول اللہ ﷺ کا فرمان ہے:

”قیامت اس وقت تک قائم نہیں ہوگی جب تک میرے اہل

بیت سے ایک آدمی عرب کا حاکم نہ بن جائے جس کا نام

میرے نام جیسا ہوگا۔“

۳۵- سیدنا جابر بن عبد اللہ رضی اللہ عنہ سے مروی ہے کہ میں نے

رسول اللہ ﷺ سے سنا، آپ ﷺ فرماتے تھے کہ میری

امت کا ایک گروہ قیامت تک حق پر غالب رہتے ہوئے

قتال کرتا رہے گا، نیز فرمایا: پھر عیسیٰ بن مریم علیہ السلام نازل ہوں

گے تو مسلمانوں کا امیر (مہدی) کہے گا: آئیے! ہمیں نماز

پڑھائیے، مگر وہ فرمائیں گے: نہیں، بے شک امیر تم سے ہی

ہوگا۔ یہ اللہ نے اس امت کو شرف بخشا ہے۔“

فوائد:

۱: ظہور مہدی برحق ہے، رسول اللہ ﷺ کے فرامین اس بارے

واضح ہیں۔ آپ ﷺ کے فرامین کی روشنی میں قیامت سے قبل

ایک آدمی کا ظہور ہوگا جس کا نام محمد بن عبد اللہ ہوگا، وہ نبی کریم

ﷺ کی آل سے ہوگا اور بوقت ظہور دنیا میں ہر طرف ظلم و ستم،

فتنہ و فسادات برپا ہوں گے، اللہ تعالیٰ جناب مہدی کے ذریعہ ظلم

و جبر اور کشت و خون کا خاتمہ کرے گا اور دنیا میں امن و امان اور

عدل و انصاف قائم کرے گا۔

۲: اس حدیث مبارکہ سے لوگوں کے مزعومہ امام کی بھی حقیقت واضح

ہو جاتی ہے کہ وہ محض باتوں سے زیادہ کچھ حیثیت نہیں رکھتا، عقل

ہے۔ اس کے اثبات پر بے شمار کتب منظر عام پر موجود ہیں، چند ایک اہم کتب کے نام درج ذیل ہیں:

(۱) العرف الوردی فی اخبار المہدی
 للسیوطی . (۲) التوضیح فی تواتر ماجاء فی
 المہدی المنتظر والدجال والمسیح
 للشوکانی . (۳) الأحادیث القاضیة بخروج
 المہدی للصنعانی . (۴) الأحادیث الواردة فی
 المہدی فی میزان الجرح والتعديل للشیخ
 عبدالعلیم . (۵) الرد علی من کذب
 بالأحادیث الصحیحة الواردة فی المہدی
 للشیخ عبدالمحسن العباد .



ونقل اس کے بطلان پر دلالت کرتے ہیں۔
 ۳: ایک جماعت ہمیشہ حق پر قائم رہے گی۔

۴: امام مہدی کے دور میں سیدنا عیسیٰ علیہ السلام کا نزول ہوگا۔ وہ اُمتی کی
 حیثیت سے آئیں گے۔ امامت کے فرائض امیر مہدی ہی
 سرانجام دے گا۔

۵: اس سے اُمت محمدیہ کا شرف واضح ہوتا ہے اور اسی طرح رسول اللہ
 ﷺ کی رسالت کی عالمگیریت عیاں ہوتی ہے۔

۶: اس حدیث سے اب تک مہدی ہونے کا جعلی اور خود ساختہ دعویٰ
 کرنے والے کذابین کے کذب و افترا کا پول کھل کر سامنے
 آجاتا ہے۔

۷: ظہور مہدی کے منکرین دراصل فرامین مصطفیٰ کے منکر ہیں۔
 اللہ ان کو ہدایت دے۔

۸: ظہور مہدی کے اثبات میں اہل السنۃ والجماعۃ کا موقف مبنی برحق

مسائل اہل حدیث کے انتیازی مسائل پر مشتمل

ادارہ تبلیغ اسلام جام پور کی طرف سے مسلک اہل حدیث کے انتیازی مسائل پر مشتمل فورکلررکٹیں، خوب صورت اور مدلل سات
 اشتہارات کا درج ذیل مکمل سیٹ زیر تقسیم ہے:

۱: کیا اللہ کے سوا کوئی اور مشکل حل کرنے پر قادر ہے؟ (ایک سوال کی دس شکلیں)
 ۲: نماز میں پاؤں سے پاؤں ملانے اور سینے پر ہاتھ باندھنے کا ثبوت
 ۳: اہمیت نماز اور بے نماز کا انجام
 ۴: نماز، روزہ کے محمدی دائمی اوقات
 ۵: اثبات رفع الیدین
 ۶: فاتحہ خلف الامام
 ۷: آئین بالجہر کا ثبوت

ملک کی تمام مساجد اہل حدیث کے منتظمین اور دینی اداروں کے سربراہان مذکورہ بالا مکمل سیٹ منگوائیں اور فریم کروا کر اپنے اپنے
 زیر انتظام مساجد و مراکز میں نمایاں جگہ پر آویزاں کریں۔ مسائل فقہ کی ترویج کا یہ بہترین اور مؤثر ذریعہ ہے۔
 نوٹ: فریم کروا کر آویزاں کرنے کا وعدہ آنا ضروری ہے۔ اس صورت میں ڈاک خرچ بھی ادارہ کی طرف سے برداشت کیا جائے گا۔ ان شاء اللہ
 (رابطہ بذریعہ فون: صبح 8 بجے سے 10 بجے تک)

محمد یسین راہی، مدیر ادارہ تبلیغ اسلام جام پور، ضلع راجن پور، پنجاب پاکستان۔ موبائل 0333-8556473

جمعة المبارک کے فضائل و مسائل

طلحہ، زبیر، عثمان، بنو خالد، مر جالوی

جمعہ کے دن بہ کثرت درود شریف پڑھنا:

حضرت اوس بن اوس رضی اللہ عنہ سے روایت ہے کہ رسول اللہ ﷺ نے ارشاد فرمایا:

((إن من افضل ايامكم يوم الجمعة، فيه خلق آدم وفيه قبض وفيه النفخة وفيه الصعقة، فاكثروا علي من الصلاة فيه، فإن صلاتكم معروضة علي.))

(سنن أبي داود، رقم: ۱۰۴۷)

”تمہارے سب دنوں میں افضل دن جمعہ کا ہے، اسی میں آدم کو پیدا کیا گیا اور اسی میں وہ فوت ہوئے، اسی دن نوح (دوسری مرتبہ صور کا پھونکا جانا) ہے اور اسی میں صعتہ (پہلی مرتبہ صور کا پھونکا جانا) ہے (کہ جس سے بنی آدم ہلاک ہو جائیں گے)، پس اس دن مجھ پر زیادہ درود پڑھا کرو کیوں کہ تمہارا درود مجھ پر پیش کیا جاتا ہے۔“

دوران خطبہ جگہ بدلنا:

حضرت ابن عمر رضی اللہ عنہما سے روایت ہے کہ نبی ﷺ نے ارشاد فرمایا:

((إذا نعس احدكم وهو في المسجد فليتحول من مجلسه ذلك إلى غيره.))

(سنن أبي داود، رقم: ۱۱۱۹، سنن

ترمذی، رقم: ۵۲۶)

”جب مسجد میں تمہیں اونگھ آجائے تو وہ اپنی جگہ بدل کر کسی اور جگہ بیٹھ جائے۔“

لاٹھی کے سہارے کھڑے ہو کر خطبہ دینا:

حضرت حکم بن حزم رضی اللہ عنہ سے روایت ہے کہ ہمیں رسول اللہ ﷺ کے ساتھ جمعہ پڑھنے کا موقع ملا تو آپ ﷺ لاٹھی یا کمان کا سہارا لیتے ہوئے کھڑے ہوئے (اور خطبہ ارشاد فرمایا۔)

(سنن ابی داود، حدیث نمبر: ۱۰۹۶)

خطبہ ترک کر کے حاجت پوری کرنا:

جناب ابو بکر صدیق رضی اللہ عنہ فرماتے ہیں کہ رسول اللہ ﷺ ہمیں خطبہ دے رہے تھے، اچانک حسن و حسین رضی اللہ عنہما سرخ قمیص پہنے ہوئے آگئے، وہ بہ مشکل چل رہے تھے، رسول اللہ ﷺ منبر سے اترے، ان دونوں کو اٹھایا اور اپنے آگے بٹھادیا، پھر آپ ﷺ نے ارشاد فرمایا:

”اللہ نے سچ فرمایا ہے کہ یقیناً تمہارے مال اور تمہاری اور تمہاری اولادیں فتنہ ہیں۔ میں نے ان دونوں کو دیکھا جو بہ مشکل چل رہے تھے تو مجھ سے صبر نہ ہوا حتیٰ کہ میں نے اپنی بات کاٹ دی اور میں نے انہیں اٹھالیا۔“

(سنن ترمذی، حدیث نمبر: ۳۷۷۴)

خطبہ کے لیے سیاہ رنگ کا عمامہ پہننا:

حضرت جعفر بن عمرو بن حریش رضی اللہ عنہ اپنے والد سے روایت کرتے ہیں کہ انھوں نے کہا:

”ان رسول اللہ ﷺ خطب الناس وعليه

عمامة سوداء.“ (صحیح مسلم، رقم: ۱۳۵۹)

”رسول اللہ ﷺ نے لوگوں کو خطبہ دیا اور آپ ﷺ کے سر مبارک پر سیاہ عمامہ تھا۔“

خطبہ میں ناجائز امور

مسجد میں جگہ مختص کرنا:

جناب عبداللہ بن شہیل رضی اللہ عنہ سے روایت ہے کہ رسول اللہ ﷺ نے کٹے کی طرح ٹھونگوں، درندوں کی طرح پھیل کر بیٹھنے اور مسجد میں اپنے لیے کوئی جگہ خاص کرنے سے منع فرمایا ہے۔

(سنن ابی داؤد، حدیث نمبر: ۸۶۲)

لغو باتیں کرنا اور گردنیں پھلانگنا:

جناب عبداللہ بن عمرو بن عاص رضی اللہ عنہما سے روایت ہے کہ آپ ﷺ نے ارشاد فرمایا:

((ومن لغا وتخطی رقاب الناس کانت له

ظہر ا.)) (سنن أبی داؤد، رقم: ۳۴۷)

”جس نے (جمعہ کے وقت) لغو عمل کیا اور لوگوں کی گردنیں پھلانگیں تو یہ ظہر ہی ہوگی۔“ (یعنی نماز ظہر کا ثواب پائے گا، جمعہ کا نہیں)

تحیۃ المسجد کے بغیر مسجد میں بیٹھنا:

جناب جابر بن عبداللہ رضی اللہ عنہ فرماتے ہیں:

”جاء رجل والنبي ﷺ یخطب الناس يوم

الجمعة، فقال: ((أصلیت یا فلان؟)) قال:

لا. قال: ((قم، فارکع رکعتین.))“

(صحیح بخاری، رقم: ۹۳۰)

”نبی ﷺ لوگوں کو جمعہ کے دن کا خطبہ دے رہے تھے کہ

اس دوران ایک آدمی آیا۔ آپ ﷺ نے پوچھا: اے فلاں!

کیا تُو نے نماز پڑھی؟ اس نے کہا: نہیں، آپ ﷺ نے

فرمایا: کھڑے ہو جاؤ اور دو رکعتیں پڑھو۔“

”حَبْوَة“ کی ممانعت:

سیدنا سہل بن معاذ رضی اللہ عنہ اپنے والد سے روایت کرتے ہیں کہ

نبی ﷺ نے دورانِ خطبہ ”حَبْوَة“ سے منع فرمایا ہے۔

(سنن ترمذی، حدیث نمبر: ۵۱۴)

”حَبْوَة“ اس انداز نشست کو کہتے ہیں جس میں آدمی سرین کے بل بیٹھ کر اپنی دونوں رانوں سے پنڈلیاں ملا کر گھٹنے کھڑے کر لیتا ہے اور ہاتھ پنڈلیوں پر باندھ لیتا ہے۔

دورانِ خطبہ حلقہ بندی کی ممانعت:

جناب عبداللہ بن عمرو بن عاص رضی اللہ عنہما فرماتے ہیں کہ نبی ﷺ نے مسجد میں خرید و فروخت، مکشہ چیز کے اعلان، شعر پڑھنے اور نماز جمعہ سے پہلے حلقہ بنا کر بیٹھنے سے منع فرمایا ہے۔

(سنن ابی داؤد، حدیث نمبر: ۱۰۷۹، سنن ترمذی، حدیث نمبر: ۳۲۲)

دورانِ خطبہ سلام کا جواب اور دیگر اذکار:

شارح ترمذی علامہ عبدالرحمن مبارکپوری رحمۃ اللہ علیہ فرماتے ہیں:

”والاولیٰ عندی فی الجمع بین هذه

العمومات المتعارضة ان یقال المراد بالنهی

عن التکلم فی حال الخطبة النهی عن مکالمة

الناس وكذا المراد بالإنصات السکوت عن

مکالمة الناس دون ذکر الله کما اختاره بن

خزیمة فإذا سکت فی حال الخطبة عن

مکالمة الناس ورد السلام سرا فی نفسه او

شمت العاطس سرا او صلی علی النبی

ﷺ عند ذکره یكون عاملا بكل ما ذکر من

النهی والامر. “ (تحفة الأحمدي: ۳/۳۳)

”میرے نزدیک زیادہ مناسب یہ ہے کہ دورانِ خطبہ کلام

سے ممانعت کا مطلب یہ ہے کہ لوگوں کی آپس کی گفتگو

ممنوع ہے اور اسی طرح خاموشی سے مراد لوگوں کی آپس

کی گفتگو سے خاموشی ہے نہ کہ اللہ کے ذکر سے خاموشی

(باقی صفحہ ۷ پر ملاحظہ فرمائیں)

نقد و نظر

اسلام میں رجم (سنگساری) کی سزا

مولانا عبدالرشید ضیاء، ستیانہ بنگلہ، فیصل آباد

طرف اشارہ ہے کہ مجرم کے قتل میں معاشرے کے دوسرے افراد کے لیے سراسر زندگانی ہے۔

اس طرح رسول اللہ ﷺ نے فرمایا:

((اقامة حد من حدود الله خير من

مطاراربعين ليلة في بلاد الله عز وجل .))

(ابن ماجہ، رقم: ۲۵۳۷ . حسنہ العلامة اللبانی

فی الصحیحة، رقم: ۲۳۱)

”اللہ تعالیٰ کی مقرر کردہ حدوں میں سے کسی حد کو نافذ کرنا

زمین کے لیے چالیس راتوں کی بارش سے بہتر ہے۔“

یہ حقیقت اپنی جگہ مسلم ہے کہ اسلامی حدود و تعزیرات پر عمل کرنے

سے تمام برائیوں اور خرابیوں کا قلع قمع ہو سکتا ہے۔ ہم اس ملک میں

دیگر قوانین کا بھی تجربہ کر چکے ہیں اور مطلوبہ مقاصد بالکل حاصل نہیں

کر سکے۔ اب اگر شرعی حدود و تعزیرات کا نفاذ ملک میں کر دیا جائے تو

آخر اس میں مضائقہ ہی کیا ہے جب کہ یہ ہمارے مقصد کے حصول کا

آسان ذریعہ بھی ہے اور موثر طریقہ بھی.....!!!

آدم برسر مطلب:

گزشتہ دنوں روزنامہ ”ایکسپریس“ میں ”زیر پوائنٹ“ کے کالم

میں ”سنگساری“ کے عنوان سے جاوید چودھری صاحب کا ایک مضمون

نظروں سے گزرا جس کا لب لباب یہ تھا کہ اسلام میں سنگساری کا کوئی

تصور نہیں بلکہ یہ یہود کے قوانین تھے جنہیں مدینہ منورہ کے ابتدائی

ایام میں نافذ کیا گیا اور سورۃ النور کے نازل ہونے کے بعد ان کو

ترک کر دیا گیا اور نبی کریم ﷺ کی زندگی میں صرف دو (۲)

اسلام ایک عالم گیر مذہب ہے جو صرف چند عبادات تک محدود

نہیں بلکہ تمام شعبہ ہائے حیات میں ہماری بھرپور راہنمائی کرتا ہے۔

افسوس کا مقام ہے کہ آج ہم نے اس آفاقی مذہب کو چند ایک عبادات

تک محدود سمجھ لیا ہے، ورنہ اگر آج اسلام کو دستور حیات بنالیا جائے تو

تمام بحرانوں سے بآسانی نمٹا جاسکتا ہے۔

آج ہمارے معاشرے سے امن اٹھ گیا ہے۔ قتل و غارت گری،

دہشت گردی، زنا و عصمت دری، لوٹ کھسوٹ اور تخریب کاری بڑھتی

ہی جا رہی ہے۔ ان تمام جرائم کا خاتمہ اسلامی حدود اور تعزیرات کے

نفاذ ہی میں مضمر ہے۔

حدود کا معنی:

”حدود“ حد کی جمع ہے جس کا معنی ”رکاوٹ“ ہے جو دو چیزوں

کے درمیان حائل ہو اور انھیں آپس میں خلط ملط ہونے سے بچائے۔

شریعت میں ان حدود سے مراد وہ خاص سزائیں ہیں جو جرائم کے

مرتکبین کو دی جاتی ہیں۔ ان سزاؤں کو ”حد“ کہنے کی وجہ یہ ہے کہ یہ

سزائیں لوگوں کو نافرمانی کے ارتکاب سے روکتی ہیں۔ حدود سے اسلام

کا مقصد یہ نہیں ہے کہ لوگوں کو صرف سنگسار کر دیا جائے یا ان کے

ہاتھ کاٹ دیے جائیں بلکہ ان سے مقصود جرائم کی روک تھام ہے تاکہ

مجرم جرم کرنے سے پہلے لاکھ مرتبہ سوچے کہ اگر میں نے یہ جرم کیا تو یہ

سزا ہوگی، اسی لیے اللہ تعالیٰ کا فرمان ہے:

﴿وَلَكُمْ فِي الْقِصَاصِ حَيٰوةٌ يَاۤأَيُّهَاۤ اَلۡنَبَاۤءِ﴾

[البقرة: ۱۷۹]

”اے عقل مندو! تمہارے لیے قصاص میں زندگی ہے۔“

اللہ تعالیٰ نے قصاص کو زندگی قرار دیا ہے جس میں اس بات کی

فرمایا کہ میں نے خود یہ آیت پڑھی تھی:

”والشيخ والشيخة اذا زنيا فارجموهما

البتة.“ (سنن ابن ماجہ، رقم: ۲۵۵۳)

”بڑی عمر کا مرد یا بڑی عمر کی عورت اگر زنا کریں تو ان کو سنگسار کر دو۔“

(۲)..... صحیح بخاری کی ایک دوسری روایت میں ہے کہ حضرت عمر رضی اللہ عنہ فرماتے ہیں:

”اللہ تعالیٰ نے حضرت محمد ﷺ کو حق دے کر مبعوث فرمایا

اور آپ ﷺ پر کتاب کو نازل فرمایا جس میں رجم کی آیت بھی

تھی، ہم نے اس کو پڑھا، اچھی طرح سمجھا اور اسے خوب یاد کیا۔

خود رسول اللہ ﷺ نے رجم کیا اور ہم نے بھی آپ ﷺ کے

بعد رجم کیا۔“ (صحیح بخاری، حدیث نمبر: ۶۸۳۰)

(۳)..... حضرت ابو ہریرہ رضی اللہ عنہ اور حضرت زید بن خالد رضی اللہ عنہ

فرماتے ہیں کہ ہم نبی مکرم ﷺ کے پاس حاضر تھے کہ دو شخص اپنا

معاملہ لے کر رسول اللہ ﷺ کی خدمت میں حاضر ہوئے۔ ایک نے

کہا: کتاب اللہ کے مطابق ہمارا فیصلہ کیجیے۔ دوسرا سمجھ دار تھا، اس نے

کہا: اے اللہ کے رسول ﷺ! واقعاً آپ ہمارے درمیان فیصلہ کیجیے

اور مجھے بات کرنے کی اجازت دیجیے۔ آپ ﷺ نے اجازت

مرحمت فرمائی تو اس نے کہا: میرا بیٹا اس کا مزدور تھا، اس نے اس کی

بیوی سے زنا کر لیا۔ لوگوں نے مجھے بتایا کہ تیرے بیٹے کو رجم کیا جائے

گا۔ میں نے سو بکریاں اور ایک لونڈی فدیہ کر دی اور بعد میں میں نے

اس کے بارے میں اہل علم سے سوال کیا تو انھوں نے مجھے بتایا کہ

میرے بیٹے کو سو کوڑے اور ایک سال کی جلا وطنی ہے اور اس کی بیوی کو

رجم کیا جائے گا۔ رسول اللہ ﷺ نے فرمایا:

”میں کتاب اللہ کے مطابق تیرا فیصلہ کروں گا۔ بکریاں اور

لونڈی واپس کی جائیں اور اس کے بیٹے کو سو کوڑے اور ایک

سال کے لیے جلا وطن کر دیا جائے۔“

واقعات رونما ہوئے اور خلفائے راشدین کے دور میں اس پر عمل نہیں کیا گیا وغیرہ وغیرہ۔

جاوید چودھری ایک باخبر اور جہاں دیدہ شخصیت ہیں۔ لوگ ان کا

کالم بڑے شوق سے پڑھتے ہیں۔ ان کے تبصرے اور تجزیے ہمیشہ

جان دار اور شان دار ہوتے ہیں۔ مگر ہمارا المیہ یہ ہے کہ جاوید چودھری

جیسا باخبر اور جہاں دیدہ شخص بھی اسلام کی مبادیات سے نابلد ہے۔

اور یہ بات بھی ہماری سمجھ سے بالا ہے کہ بعض اوقات موصوف فتویٰ

دینے کی پوزیشن پر کیوں آجاتے ہیں حالانکہ نہ ان کا یہ مقام ہے اور نہ

وہ اس کے اہل ہیں۔ وہ ایک صحافی ہیں، انھیں اپنے اسی میدان میں

طبع آزمائی کرنی چاہیے کیوں کہ شریعت نے بغیر علم کے فتویٰ بازی

پر سخت وعید سنائی ہے۔

مقام حیرت ہے کہ میڈیا پر براجمان حضرات میں سے کسی نے بھی

موصوف کو ان کی غلطی پر خبردار نہیں کیا۔ حالانکہ ان پر یہ ذمہ داری عائد ہوتی تھی

کہ وہ موصوف کو متنبہ کرتے اور ان کے اس خیال کی حقیقت واضح کرتے۔

حدّ رجم شریعت کی روشنی میں:

کتب احادیث کے مطالعے سے یہ بات معلوم ہوتی ہے کہ رجم کی

سزا اللہ کی کتاب میں موجود تھی جس کا حکم اب تک باقی ہے اور تلاوت

منسوخ کر دی گئی ہے۔ رجم کو نافذ کرنا کتاب اللہ کا فیصلہ ہے،

چنانچہ صحیح بخاری میں ہے کہ حضرت عمر رضی اللہ عنہ نے فرمایا:

”مجھے خدشہ ہے کہ کہیں ایک دور ایسا نہ آئے کہ کوئی کہنے والا

کہے کہ میں رجم کی آیت کتاب اللہ میں نہیں پاتا تو وہ ایک

فریضے کو چھوڑ کر گمراہ ہو جائے۔ خبردار! رجم برحق ہے جب

کوئی شخص شادی شدہ ہو اور گواہ قائم ہو جائیں یا حمل ظاہر

ہو جائے یا وہ اعتراف کر لے۔ رسول اللہ ﷺ نے خود رجم

کیا اور ہم نے بھی آپ ﷺ کے بعد رجم کیا۔“

(صحیح بخاری، حدیث نمبر: ۶۸۲۹)

(۱)..... سنن ابن ماجہ میں یہ الفاظ بھی ہیں کہ حضرت عمر رضی اللہ عنہ نے

ان کا حکم منسوخ ہو چکا ہے۔
۳۔ تلاوت منسوخ اور حکم باقی:

اس کی بہت سی مثالیں ہیں، جن میں سے ایک آیت رجم ہے:
”الشيخ والشيخة اذا زنيا فارجموهما البتة
نكالا من الله والله عزيز حكيم.“
یہ سورۃ احزاب کی آیت تھی۔ (فتح الباری: ۱۲/۱۷۳)
اس کی تلاوت منسوخ کر دی گئی جب کہ حکم باقی ہے۔
(مباحث فی علوم القرآن از مناع القطان، ص: ۲۱۶)
لہذا ثابت ہوا رجم کا حکم اب بھی باقی ہے اور اسی طرف حضرت
عمرؓ اشارہ فرما رہے ہیں۔

حافظ ابن حجرؒ نے ابن ابی بطلان کا درج ذیل قول نقل کیا ہے:
”تمام صحابہ کرام اور آئمہ کا اجماع ہے کہ جب کوئی شادی
شدہ شخص عمداً اپنے اختیار سے زنا کرے تو اس کو رجم کیا
جائے گا۔ اگرچہ بعض خوارج اور معتزلہ نے اس کا انکار کیا
ہے اور انھوں نے اس کی توجیہ یہ بیان کی ہے کہ قرآن
مجید میں اس کا ذکر نہیں ہوا۔
ابن عربی کہتے ہیں کہ اہل مغرب میں سے بعض خوارج نے
یہ بات کہی ہے جب کہ جمہور کہتے ہیں کہ نبی اکرم ﷺ نے
خود رجم کیا ہے اور دوسرے خلفائے راشدین نے اس کے
بعد رجم کیا، اسی لیے حضرت علیؓ نے رجم کیا اور فرمایا
کہ میں نے اس کو رسول اللہ ﷺ کی سنت کے مطابق
رجم کیا ہے۔“ (فتح الباری: ۲۱/۱۱۸)

اللہ تعالیٰ نے قرآن مجید میں فرمایا ہے:

﴿وَمَا آتَاكُمُ الرَّسُولُ فَخُذُوهُ﴾ [الحشر: ۷]

”اور جو چیز تمہیں رسول دے تو تم اس کو لے لو۔“

اسی طرح فرمایا:

﴿أَطِيعُوا اللَّهَ وَأَطِيعُوا الرَّسُولَ﴾ [النساء: ۵۹]

اور حضرت انیس اسلمی کو حکم دیا کہ دوسرے کی بیوی کے پاس جاؤ،
اگر وہ اعتراف کر لے تو اُسے رجم کر دو۔ اس نے اعتراف کر لیا،
چنانچہ اس کو رجم کر دیا گیا۔ (صحیح بخاری، حدیث نمبر: ۶۸۴۲)
ان دلائل سے یہ ثابت ہوتا ہے کہ حد رجم کا نفاذ عین کتاب
اللہ پر عمل ہے۔

ایک شبہ اور اس کا ازالہ:

یہاں یہ سوال پیدا ہو سکتا ہے کہ اگر یہ قرآن کا حکم ہے تو اس میں
موجود کیوں نہیں ہے؟
چونکہ یہ مسئلہ عامۃ الناس کا نہیں بلکہ اہل علم کے ساتھ تعلق رکھتا
ہے، اس لیے ذرا تفصیل سے ہم اس کا جواب دیتے ہیں۔ قرآن مجید
میں نسخ واقع ہوا ہے اور اس کی تین اقسام ہیں:

۱۔ تلاوت اور حکم دونوں منسوخ:

صحیح مسلم میں حدیث ہے، حضرت عائشہؓ فرماتی ہیں کہ پہلے
یہ حکم نازل ہوا تھا کہ اگر کسی بچے نے کسی عورت کا دس مرتبہ دودھ پیا ہو
تو اس سے حرمت ثابت ہو جاتی ہے، بعد میں پانچ مرتبہ دودھ پینے
کے ساتھ پہلا حکم منسوخ کر دیا گیا اور پھر پانچ مرتبہ والی قراءت بھی
منسوخ کر دی گئی۔ چونکہ یہ آخری دور میں منسوخ ہوئی، اس لیے جن
لوگوں کو نسخ کا علم نہیں تھا وہ تلاوت کرتے رہے، بعد میں جب سب کو
علم ہو گیا تو اس کی تلاوت بھی موقوف ہو گئی۔

۲۔ حکم منسوخ اور تلاوت باقی:

جیسے سورۃ البقرۃ کی آیت نمبر (۲۴۰) میں بیان شدہ ایک
سال مدت، سورۃ البقرۃ ہی کی آیت نمبر (۲۳۴) کے ساتھ
منسوخ ہو چکی ہے۔

اسی طرح سورۃ الانفال کی آیت نمبر (۶۵) کے مطابق پہلے ایک
مسلمان دس کافروں کے برابر تھا۔ مگر اگلی آیت (نمبر: ۶۶) میں ایک
مسلمان دو کافروں کے برابر قرار دیا گیا۔

یہ اور اس جیسی دیگر آیات جن کی تلاوت اب بھی کی جاتی ہے مگر

کا جھگڑا ہوا تھا اور معتبر روایات میں یہ بھی ہے کہ حضرت سعد بن معاذ رضی اللہ عنہ غزوہ بنو قریظہ میں شہید ہوئے تھے جو غزوہ احزاب کے بعد وقوع پذیر ہوا تھا۔

۲: دوسری طرف محمد بن اسحاق کا بیان ہے کہ غزوہ احزاب شوال ۵ھ میں ہوا اور غزوہ بنی مصطلق شعبان ۶ھ میں ہوا۔ معتبر روایات بہ کثرت اس کی تائید کرتی ہیں، مثلاً: واقعہ فک سے پہلے پردہ کے احکام نازل ہو چکے تھے، جیسا کہ حضرت صفوان بن معطل نے صراحت کی ہے۔ اور پردہ کے احکام سورت احزاب میں نازل ہوئے ہیں۔

اسی طرح واقعہ فک میں جن لوگوں نے سرگرمی دکھائی ان میں حضرت حمہ بنت جحش رضی اللہ عنہا بھی تھیں جو حضرت زینب بنت جحش رضی اللہ عنہا کی بہن تھیں۔ چونکہ وہ سوکن کی بہن تھی، اس لیے انھوں نے سرگرمی دکھائی۔ اس سے بھی معلوم ہوا کہ حضرت زینب سے نکاح پہلے ہو چکا تھا جس کا ذکر سورت احزاب میں ہے اور واقعہ فک بعد میں ہوا جس کا ذکر سورۃ النور میں ہوا ہے۔

یہ تمام واقعات اس کی تائید کرتے ہیں کہ غزوہ احزاب پہلے اور سورۃ النور بعد میں نازل ہوئی۔

رہا حضرت سعد بن معاذ رضی اللہ عنہ کا تذکرہ واقعہ فک میں تو فی الحقیقت یہ راوی کا وہم ہے۔ کیوں کہ یہی واقعہ ابن اسحاق نے ”زہری عن عبد اللہ بن عتبہ عن عائشہ“ کی سند سے بیان ہے جس میں سعد بن معاذ رضی اللہ عنہ کی بجائے حضرت اسید بن حمیر رضی اللہ عنہ کا ذکر ہے۔ یہی وجہ ہے کہ امام ابن حزم اور امام ابن قیم رحمہما نے اس واقعے کے ضمن میں حضرت سعد بن معاذ رضی اللہ عنہ کے تذکرے کو وہم قرار دیا ہے۔

اس سے معلوم ہوا کہ محمد بن اسحاق کا بیان درست ہے۔ اسی موقف کو مولانا مودودی رحمہ اللہ نے رائج قرار دیا ہے۔

(تفصیل کے لیے ملاحظہ فرمائیے: زاد المعاد، الرقیق المختوم، ص:

۵۱۴، تفہیم القرآن: ۳/۳۰۷)

”اللہ تعالیٰ اور اس کے رسول کریم ﷺ کی اطاعت کرو۔“
لہذا ایک مسلمان کے لیے اللہ اور رسول اللہ ﷺ کے احکام تسلیم کرنے ہی میں عافیت ہے۔

رسول اللہ ﷺ کے پاس جب ایک یہودی مرد اور عورت کا معاملہ آیا اور آپ ﷺ نے ان دونوں کو رجم کرنے کا حکم دیا اور فرمایا: ((اللہم انسی اول من احیا امرک اذا اماتہ ۰)) (سنن ابی داود، رقم: ۴۴۴۸)
”اے اللہ! بے شک میں وہ پہلا شخص ہوں جس نے تیرے حکم کو اس وقت زندہ کیا جب لوگوں نے اسے مردہ چھوڑ دیا تھا۔“

اس سے معلوم ہوا کہ یہ حکم منسوخ نہیں بلکہ محکم تھا، اسی لیے تو رسول اللہ ﷺ فرما رہے ہیں کہ میں نے اس کو زندہ کر دیا۔ اگر رجم منسوخ ہو گیا تھا تو اس کو زندہ کرنے کا کیا مطلب؟
سورۃ النور کا نزول اور واقعات رجم:

پیش نظر کالم میں یہ تاثر بھی قائم کیا گیا ہے کہ سورۃ النور بعد میں نازل ہوئی اور یہ واقعات پہلے وقوع پذیر ہوئے۔ اور سورۃ النور میں اللہ نے زنا کی حد طے کر دی ہے اور اب رجم منسوخ ہو گیا ہے۔
یہ مغالطہ بھی دراصل تاریخ سے عدم واقفیت کی وجہ سے پیدا ہوا کیوں کہ سورۃ النور شوال ۶ھ میں نازل ہوئی اور یہ واقعات بعد کے ہیں جس کی تفصیل درج ذیل ہے:

سورۃ النور کے نزول سے متعلق یہ امر متفق علیہ ہے کہ یہ سورت غزوہ بنی مصطلق کے بعد نازل ہوئی۔ اور غزوہ بنی مصطلق کے متعلق مورخین کی دو آراء ہیں:

۱: ابن سعد کا بیان ہے کہ غزوہ بنی مصطلق شعبان ۵ھ میں پیش آیا اور ذوالقعدہ ۵ھ میں غزوہ احزاب پیش آیا۔ انھوں نے اپنی تائید میں یہ ذکر کیا ہے کہ واقعہ فک کے سلسلہ میں بعض روایات میں آتا ہے کہ حضرت سعد بن عبادہ اور حضرت سعد بن معاذ رضی اللہ عنہما

جواب:

اس کا یہ مطلب ہرگز یہ نہیں ہے کہ اگر وہ بھاگ جاتا تو رجم سے بچ جاتا، جیسا کہ موصوف نے دعویٰ کیا ہے۔ کیوں کہ حضرت جابر بن عبد اللہ رضی اللہ عنہ بیان کرتے ہیں کہ میں بھی اسے رجم کرنے والوں میں شامل تھا۔ جب ہم اس کو رجم کرنے کے لیے لے کر نکلے تو وہ بلند آواز سے چیخا کہ مجھے رسول اللہ ﷺ کے پاس لے چلو، مجھے دھوکے میں رکھا گیا ہے، لوگوں نے مجھے بتایا تھا کہ تم رسول اللہ ﷺ کے پاس جاؤ وہ تمہیں قتل نہیں کریں گے۔ لیکن لوگوں نے اس کی بات نہ سنی اور رجم کر دیا۔ جب ہم نے رسول اللہ ﷺ کے سامنے اس کی یہ بات بیان کی تو آپ ﷺ نے فرمایا:

”اس کو میرے پاس لے کر آ جاتے تو میں اس کی اچھی طرح تفتیش کر لیتا۔“

آخر میں جابر بن عبد اللہ رضی اللہ عنہ نے فرمایا:

”فاما لتترك حد فلا .“

(سنن ابی داود، رقم: ۴۴۲۰)

یعنی آپ ﷺ کے فرمان ”اس کو میرے پاس لے آتے“ کا مطلب یہ نہیں ہے کہ آپ ﷺ نے حد ساقط کرنے کی غرض سے یہ فرمایا تھا۔

دوسرا واقعہ:

حضرت وائل رضی اللہ عنہ سے روایت ہے کہ ایک عورت نماز پڑھنے نکلی، ایک شخص نے اس سے زنا کیا۔ اس عورت نے غلطی سے کسی دوسرے شخص کو متهم ٹھہرا دیا۔ صحابہ کرام رضی اللہ عنہم کی ایک جماعت وہاں سے گزری، لوگوں نے اس شخص کو پکڑ لیا۔ عورت نے کہا کہ یہی وہ شخص ہے۔ لوگ اس کو رسول اکرم ﷺ کے پاس لے کر آئے تاکہ اس کو رجم کر دیں۔ عین اس وقت اصل مجرم بھی پہنچ گیا جس نے کہا کہ جرم دراصل میں نے کیا ہے۔ رسول اللہ ﷺ نے اس عورت کو جانے کا کہا اور بے گناہ شخص کے متعلق اچھے کلمات فرمائے اور اصل مجرم کو

اس لیے یہ موقف ہی رائج ہے کہ رجم والا واقعہ سورۃ النور کے بعد پیش آیا تھا، چنانچہ حافظ ابن حجر رحمہ اللہ فرماتے ہیں:

”وقد قام الدليل على ان الرجم وقع بعد سورة النور ، لان نزولها كان في قصة الافك .“ (فتح الباری: ۱۲ / ۱۴۴)

مزید برآں راوی حدیث حضرت ابو ہریرہ رضی اللہ عنہ ہجری میں مسلمان ہوئے اور حضرت ابن عباس رضی اللہ عنہما ۹ ہجری میں مدینہ منورہ اپنی والدہ کے ساتھ تشریف لائے۔ اور یہ دونوں ہی واقعہ رجم کے راوی ہیں۔ اس سے بھی یہ ثابت ہوتا ہے کہ واقعہ رجم سورۃ النور کے بعد پیش آیا تھا۔ (فتح الباری: ۱۲ / ۱۴۴)

دور نبوی میں پیش آمدہ واقعات رجم:

موصوف نے یہ بھی لکھا ہے کہ رسول اللہ ﷺ کے دور میں رجم کے صرف دو واقعات ہوئے، ان کے علاوہ کوئی تیسرا واقعہ پیش نہیں آیا۔ یہ بھی مغالطہ ہے یا عدم واقفیت کا شاخسانہ۔ ذیل میں رجم کے پانچ واقعات ذکر کیے جاتے ہیں، ملاحظہ فرمائیے:

پہلا واقعہ:

حضرت جابر بن عبد اللہ رضی اللہ عنہ سے روایت ہے کہ قبیلہ اسلم کا ایک شخص رسول اللہ ﷺ کی خدمت اقدس میں حاضر ہوا اور اس نے کہا کہ میں نے زنا کیا ہے اور اس نے اپنے نفس کے خلاف چار مرتبہ گواہی دی تو رسول اللہ ﷺ نے اس کو رجم کرنے کا حکم دیا۔ یہ شخص شادی شدہ تھا۔ (صحیح بخاری، حدیث نمبر: ۶۸۱۴)

کتب احادیث میں اس واقعہ کو تفصیلاً اور مختصراً دونوں طرح بیان کیا گیا ہے۔ اس شخص کا نام ماعز سلمی رضی اللہ عنہ ہے۔

ایک شبہ:

اس حدیث کے آخر میں ہے کہ آپ ﷺ نے فرمایا:

”وہ اگر بھاگ رہا تھا تو اسے بھاگنے دینا تھا۔“

اس کا مطلب ہے کہ اگر وہ بھاگ جاتا تو رجم سے بچ جاتا۔

جب ہاتھ اٹھایا تو اس کے نیچے آیت رجم تھی۔ اُنھوں نے کہا: اس نے سچ کہا ہے، اس میں یقیناً رجم کی آیت موجود ہے۔ چنانچہ رسول اللہ ﷺ نے ان دونوں کو رجم کرنے کا حکم دیا۔ ان کو جب رجم کیا جا رہا تھا تو مرد عورت کو پتھروں سے بچانے کے لیے خود آگے ہو کر پتھر برداشت کر رہا تھا۔

(صحیح بخاری، حدیث نمبر: ۶۸۴۱، صحیح مسلم، حدیث نمبر: ۱۶۹۹)

پانچواں واقعہ:

یہ قبیلہ غامد کی عورت کا واقعہ ہے۔ اس کی تفصیل بھی بہت ساری احادیث میں آئی ہے۔ اس عورت کا واقعہ موصوف نے بھی ذکر کیا ہے۔ صحیح مسلم (حدیث نمبر: ۱۶۹۵، ۱۶۹۶) وغیرہ میں یہ واقعہ تفصیل سے آتا ہے۔ یہ واقعہ پہلے بھی گزر چکا ہے۔ (دیکھیے مضمون ہذا کا عنوان ”حدّ رجم شریعت کی روشنی میں“، نمبر: ۳) عہد خلفاء کے واقعات رجم:

رسول اللہ ﷺ نے اپنے عہد مبارک میں شادی شدہ زانی کو رجم کیا، اسی طرح آپ ﷺ کے بعد آپ ﷺ کے خلفاء نے بھی شادی شدہ زانی کو رجم کیا۔ یہ اس بات کی بین دلیل ہے کہ رجم کا حکم منسوخ نہیں ہوا۔ واقعات ملاحظہ فرمائیے:

①..... حضرت عمر بن خطاب رضی اللہ عنہ نے فرمایا:

”رجم رسول اللہ ﷺ و رجم ابو بکر

ورجمت .“ (جامع ترمذی، رقم: ۱۴۳۱)

”اللہ کے رسول ﷺ نے رجم کا حکم فرمایا، ابو بکر نے بھی رجم

کیا اور میں نے بھی رجم کیا۔“

مزید فرماتے ہیں کہ مجھے خدشہ ہے کہ کچھ لوگ آکر کہیں گے کہ یہ رجم کتاب اللہ میں نہیں ہے تو اس طرح وہ کتاب اللہ کے ساتھ کفر کے مرتکب ٹھہریں گے۔

اسی طرح صحیح بخاری میں ہے کہ حضرت عمر رضی اللہ عنہ نے فرمایا:

”الا وقد رجم رسول اللہ ﷺ وقد رجمنا

رجم کرنے کا حکم دیا اور فرمایا:

”اس شخص نے ایسی توبہ کی ہے کہ اہل مدینہ (منافقین) بھی

اس جیسی توبہ کرتے تو ان کی قبول ہو جاتی۔“

(جامع ترمذی، حدیث نمبر: ۱۴۵۴)

تیسرا واقعہ:

حضرت جلال اللہ سے روایت ہے کہ وہ بازار میں کام کر رہے تھے کہ اچانک ایک عورت بچے کو اٹھاتے ہوئی گزری۔ لوگ جوش سے اٹھ کر کھڑے ہوئے، میں بھی ان میں شامل تھا۔ میں نبی کریم ﷺ کے پاس پہنچا اور نبی کریم ﷺ نے اس سے پوچھا: ”اس بچے کا باپ کون ہے؟“ وہ عورت خاموش رہی، عورت کے ساتھ کھڑا ایک شخص کہنے لگا: اے اللہ کے رسول ﷺ! میں اس کا باپ ہوں۔ رسول اللہ ﷺ متوجہ ہوئے، پھر سوال کیا: ”اس کا باپ کون ہے؟“ اس آدمی نے کہا کہ میں ہوں۔ بار بار جواب کے بعد آپ ﷺ نے دریافت کیا: ”کیا تو شادی شدہ ہے؟“ اس نے کہا: جی ہاں! آپ ﷺ نے اس کو رجم کرنے کا حکم دیا تو اس کو رجم کر دیا گیا۔

(سنن ابی دوود، حدیث نمبر: ۴۴۳۵)

چوتھا واقعہ:

ایک یہودی مرد اور عورت کو بھی رجم کیا گیا تھا۔ دونوں کا واقعہ کتب احادیث میں تفصیل سے آتا ہے، چنانچہ ایک روایت اس طرح ہے کہ حضرت عبداللہ بن عمر رضی اللہ عنہما بیان کرتے ہیں کہ یہودی رسول اللہ ﷺ کے پاس آئے اُنھوں نے کہا ہم میں سے ایک مرد اور عورت نے زنا کیا ہے رسول اللہ ﷺ نے فرمایا کہ تمھاری تورات میں اس کی حد کیا ہے اُنھوں نے کہا منہ کالا کرنا اور کوڑے مارنا۔ حضرت عبداللہ بن سلام نے کہا کہ تم جھوٹ بولتے ہو، تورات میں تو رجم کا حکم ہے اگر تم سچے ہو تو تورات لے کر آؤ۔ وہ تورات لے کر آئے کھول کر پڑھنے لگے ایک شخص نے رجم والی آیت کے اوپر ہاتھ رکھ دیا اور آگے پیچھے پڑھنے لگا حضرت عبداللہ بن سلام نے فرمایا اپنا ہاتھ اٹھاؤ اس نے

”نبی کریم ﷺ نے رجم کیا، آپ ﷺ کے خلفاء اور مسلمانوں نے رجم کیا۔“

۳: جمہور کا بھی یہی موقف ہے:

”ان رسول اللہ ﷺ قدر جم وقد رجم خلفاء الراشدون بعد النبی ﷺ وصرحوا بأن الرجم حد.“

(کتاب الفقہ علی المذاهب الاربعہ: ۵/ ۶۹)
”جمہور کا کہنا ہے کہ رسول اللہ ﷺ نے رجم کی حد جاری فرمائی اور نبی ﷺ کے بعد آپ ﷺ کے خلفاء نے رجم کیا اور انھوں نے رجم کے شرعی حد ہونے کی وضاحت کی ہے۔“



بقیہ : جمعة المبارک کے فضائل و مسائل

مراد ہے، امام ابن خزمیہ رحمہ اللہ نے بھی اسی موقف کو اختیار کیا ہے۔ لہذا اگر انسان دوران خطبہ لوگوں سے کلام کرنے سے خاموش رہے لیکن مخفی طور پر اپنے دل میں سلام کا جواب دے یا جسے چھینک آئے اسے آہستگی کے ساتھ جواب دے یا نبی ﷺ کا ذکر آئے تو آپ ﷺ پر مخفی طور پر درود بھیجے تو یہ شخص ہر مذکورہ ممانعت (سے اجتناب) اور حکم پر عمل کرنے والا ہی شمار ہوگا۔“

ضرورت رشتہ

لڑکی عمر ۲۳ سال۔ قد 5 فٹ 6 انچ دینی تعلیم الہدی کا کورس کرنے کے بعد پڑھا رہی ہے۔ ایم اے عربی، شرعی پردہ۔ ذات راجپوت کھوکھر۔ دین دار متقی لڑکے کا رشتہ درکار ہے۔

رابطہ نمبر: 0423-5826139



بعده۔“ (صحیح بخاری، رقم: ۶۸۲۹)

”خبردار! یقیناً اللہ کے رسول ﷺ نے (شادی شدہ زانی کو) رجم کیا اور ہم نے بھی آپ ﷺ کے بعد (شادی شدہ زانی کو) رجم کیا۔“

۲:..... حضرت عثمان رضی اللہ عنہ کو جب محصور کیا گیا تو انھوں نے بلوانیوں کو مخاطب کر کے جو الفاظ فرمائے تھے ان میں یہ بھی تھا کہ یہ لوگ مجھے قتل کی دھمکی دے رہے ہیں حالانکہ میں نے رسول اللہ ﷺ سے سنا ہے کہ کسی مسلمان شخص کا خون صرف تین وجہ سے حلال ہوتا ہے: (۱) مرتد ہو جائے۔ (۲) شادی شدہ ہو کر زنا کرے۔ (۳) کسی کو قتل کرے۔ (ابن ماجہ، حدیث نمبر: ۲۵۳۳)

۳:..... حضرت شععی رضی اللہ عنہ کہتے ہیں کہ حضرت علی رضی اللہ عنہ نے جمعہ کے دن ایک عورت کو رجم کیا اور فرمایا:

”قد رجمتها بسنة رسول الله ﷺ.“

(صحیح بخاری، رقم: ۶۸۲۱)

”میں نے اس کو رسول اللہ ﷺ کی سنت کے مطابق رجم کیا ہے۔“

خلفائے راشدین کے بعد رجم:

۱: حضرت نعمان بن بشیر رضی اللہ عنہ جب کوفہ کا گورنر مقرر ہوئے تو ان کے سامنے ایک مسئلہ آیا کہ ایک شخص نے اپنی بیوی کی لونڈی کے ساتھ زنا کیا ہے تو انھوں نے فرمایا کہ میں رسول اللہ ﷺ کی سنت کے مطابق فیصلہ کروں گا، اگر اس عورت نے تیرے لیے اسے حلال کیا تو سو (۱۰۰) کوڑے لگاؤں گا اور اگر حلال نہیں کیا تو تجھے سنگسار کروں گا۔

(سنن ابی داؤد، حدیث نمبر: ۴۳۵۸)

۲: حضرت عمر بن عبدالعزیز رضی اللہ عنہ نے فرمایا:

”ان النبی قد رجم ورجم خلفاءه بعده والمسلمون.“ (المغنی لابن قدامة: ۹/ ۳۱۵)

حقوق الزوجین

(مولانا) حافظ صلاح الدین یوسف رحمۃ اللہ علیہ

بیوی کے ذمہ شوہر کے حقوق

*..... اطاعت:

سب سے پہلا نمبر ہے اطاعت کا۔ اطاعت اللہ تعالیٰ کا حق ہے، یعنی مخلوق کو چاہیے اللہ تعالیٰ کی اطاعت کرے، جیسا کہ ایک ملک کے حاکم کا حق ہوتا ہے کہ اس ملک میں بسنے والے لوگ اس کے قوانین پر عمل کریں۔

ملک میں چھوٹی سے چھوٹی اکائی گھر ہے، وہاں بیوی اور اولاد کا فرض ہے کہ صاحب خانہ کا حکم مانیں۔ فرش سے لے کر عرش تک تمام ادارے ایک ہی جذبے کے تحت مصروف عمل ہیں اور وہ جذبہ ہے اطاعت کا۔ یہ جذبہ نہ ہو تو نظم و نسق قائم نہیں رہ سکتا۔ مختلف اور متضاد احکام حالات کو زیر و زبر کر کے رکھ دیں گے اور سارا نظام درہم برہم ہو جائے گا۔

شوہر کا اپنی بیوی پر پہلا حق یہ ہے کہ بیوی اس کا حکم بجالائے، شرط یہ ہے کہ اس کا کوئی حکم اللہ تعالیٰ کے حکم سے نہ ٹکراتا ہو، لہذا ایک اچھی بیوی کی خصوصیت شوہر کی اطاعت ہے۔ اس کی تائید متعدد احادیث سے ہوتی ہے۔ سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم سے عرض کیا گیا: اے اللہ کے رسول! کون سی عورت سب سے زیادہ اچھی ہے؟ نبی کریم صلی اللہ علیہ وسلم نے فرمایا:

(خیر النساء التي تسره إذا نظر، وتطيعه إذا

أمر، ولا تخالفه في نفسها ولا مالها بما

يكره.) (مسند أحمد: ۲/ ۲۵۱، صححه الألبانی

فی السلسلة الصحيحة، رقم: ۱۸۳۸)

”سب سے اچھی عورت وہ ہے کہ جس وقت اس کا شوہر اس کی طرف دیکھے تو وہ اسے خوش کر دے، جب اسے حکم دے تو بجالائے، اپنی ذات اور مال کے بارے میں خاوند کو ناگوار گزرنے والی بات نہ کرے۔“

اسی سلسلے کی بہت اہم حدیث سیدنا ابوامامہ رضی اللہ عنہ سے مروی ہے، وہ بیان کرتے ہیں کہ نبی کریم صلی اللہ علیہ وسلم نے فرمایا:

((ثلاثة لا تجاوز صلاتهم آذانهم: العبد الأبق حتى يرجع، وامرأة باتت وزوجها عليها ساخط، وإمام قوم وهم له كارهون.)) (جامع الترمذی، رقم: ۳۶۰)

”تین آدمی ایسے ہیں کہ ان کی نماز ان کے کانوں سے تجاوز نہیں کرتی: بھاگا ہوا غلام یہاں تک کہ واپس آجائے، (دوسری) وہ عورت جو اس حال میں رات گزارے کہ اس کا خاوند اس سے ناراض ہو اور (تیسرا) وہ آدمی جو کسی قوم کا امام ہے اور وہ قوم اسے ناپسند کرتی ہو۔“

اس حدیث میں شوہر کی ناراضی کا سبب، بیوی کا گھریلو کام کاج میں عدم دلچسپی، سستی اور کاہلی سے کام لینا معلوم ہوتا ہے، لہذا بیوی کو چاہیے کہ وہ گھر کے نظم و نسق میں خاطر خواہ دلچسپی لے۔

*..... صبر:

زندگی میں غم اور خوشی ساتھ ساتھ چلتے ہیں۔ اگر خاوند کی آمدنی تھوڑی ہو تو زندگی کچھ تنگی سے گزرتی ہے، لیکن عورت کے تعاون سے گزراوقات ہوئی جاتی ہے اور حقیقی لذت اور راحت اسی ایثار و قربانی اور باہم تعاون کرنے ہی میں ہے۔ مسلمان بیوی کو صابر و شاکر بن کر

ساتھ بچے کو گھٹی دی اور اس کا نام عبداللہ رکھا۔“

(صحیح بخاری، حدیث نمبر: ۱۳۰۱)

اس حدیث میں عورت کے لیے یہ درس ہے کہ صبر کا دامن کبھی بھی ہاتھ سے نہ چھوڑے اور بڑی سے بڑی مصیبت پر صبر کرے، جیسا کہ اُمّ سلیم رضی اللہ عنہا نے کمال استقلال کا مظاہرہ کیا اور رنج و غم کو ایسا چھپایا کہ ابو طلحہ رضی اللہ عنہ سمجھے کہ بچہ واقعی اچھا ہو گیا ہے۔ اور پھر اللہ تعالیٰ نے اس کا عظیم شمرہ عطا کیا۔

حقیقت ہے کہ اگر صحیح معنوں میں صبر کیا جائے تو صبر کے بہت فوائد ہیں، نبی کریم ﷺ کا ارشاد گرامی ہے:

((ما أعطي أحد عطاء خيرا وأوسع من

الصبر .)) (صحیح بخاری، رقم: ۱۶۶۹)

”کسی شخص کو ایسا عطیہ نہیں دیا گیا جو صبر سے زیادہ بہتر اور وسیع ہو۔“

✽..... ناموس اور مال کی حفاظت:

بیوی کے لیے جائز نہیں کہ وہ اپنے گھر میں ایسے شخص کو آنے دے جس کا آنا شوہر کو ناپسند ہو یا ایسی جگہ جائے جہاں اس کا جانا شوہر کو ناگوار ہو۔

شوہر کا ایک حق یہ ہے کہ اس کی بیوی، اس کے گھر اور مال و اسباب کی نگہداشت کرے۔ نبی کریم ﷺ کا فرمان ہے:

((إن غاب عنها نصحتها في نفسها وماله .))

(سنن ابن ماجہ، رقم: ۱۸۵۷)

”شوہر کہیں باہر جائے تو اس کی غیر موجودگی میں اس کی بیوی اپنی عزت و آبرو اور اس کے مال کی حفاظت کرے۔“

سیدنا عبداللہ بن عمر رضی اللہ عنہما بیان کرتے ہیں، نبی کریم ﷺ نے فرمایا:

((والمرأة راعية في بيت زوجها ومسئولة

عن رعيتها .)) (صحیح بخاری، رقم: ۸۹۳)

”اور عورت اپنے شوہر کے گھر کی نگران ہے اور اس سے اس کی رعایا کے بارے میں سوال ہوگا۔“

ان حالات کا مقابلہ صبر و شکر ہی سے کرنا چاہیے اور خاوند کو اپنی تکلیف یا پریشانی کا احساس نہیں ہونے دینا چاہیے یا اس حد تک احساس نہ دلائے کہ وہ پریشان رہنے لگے۔

عورت کو تکلیف اور دکھ کے موقع پر کس طرح صبر و شکر کا مظاہرہ کرنا چاہیے، صحیح بخاری کی اس حدیث سے بخوبی واضح ہے، سیدنا انس بن مالک رضی اللہ عنہ بیان کرتے ہیں:

”ابو طلحہ رضی اللہ عنہ کا ایک لڑکا بیمار تھا، ابو طلحہ کہیں باہر گئے ہوئے

تھے کہ بچے کا انتقال ہو گیا، جب وہ تھکے ماندے گھر آئے تو

پوچھا: بچے کا کیا حال ہے؟ ان کی بیوی اُمّ سلیم رضی اللہ عنہا نے کہا

کہ وہ پہلے سے زیادہ سکون میں ہے۔ پھر ان کی بیوی نے

ان کے سامنے کھانا پیش کیا اور ابو طلحہ رضی اللہ عنہ نے وہ کھانا کھایا۔

پھر انھوں نے اپنی بیوی کے ساتھ خلوت اختیار کی۔ صبح

انھوں نے غسل کیا اور باہر جانے لگے تو ان کی بیوی اُمّ سلیم

رضی اللہ عنہا نے بتایا کہ ان کا بیٹا فوت ہو چکا ہے۔

ابو طلحہ رضی اللہ عنہ نے نبی کریم ﷺ کے ساتھ نماز پڑھی اور پھر

سارے واقعے سے آگاہ کیا۔ نبی کریم ﷺ نے پوچھا: ”کیا

تم نے رات کو اپنی بیوی سے ازدواجی تعلقات قائم کیے

تھے؟“ انھوں نے عرض کیا: جی ہاں! چنانچہ نبی کریم

ﷺ نے دعا کی: ”اے اللہ! ان دونوں کے ہاں برکت عطا

فرما۔“ انس رضی اللہ عنہ فرماتے ہیں کہ پھر ان کے ہاں ایک بچہ پیدا

ہوا تو مجھے ابو طلحہ رضی اللہ عنہ نے کہا: اسے حفاظت کے ساتھ نبی کریم

ﷺ کی خدمت میں لے جاؤ۔ میں وہ بچہ آپ کی خدمت

میں لایا اور اُمّ سلیم نے کچھ کھجوریں آپ ﷺ کی خدمت

میں بھیجیں۔ آپ ﷺ نے اس بچے کو پکڑا اور دریافت کیا:

”اس کے ساتھ کوئی اور چیز بھی ہے؟“ لوگوں نے کہا: جی

ہاں! کھجوریں ہیں۔ آپ نے ایک کھجور کو چبایا اور اس کے

روانہ ہوتے تو یہ ان سے ان الفاظ میں درخواست کرتی تھیں کہ آپ حرام روزی سے کسی طرح بھی اپنا دامن آلودہ نہ کریں، کیوں کہ ہمارے لیے یہ تو ممکن ہے کہ قدرے بھوک اور تکلیف پر صبر کر لیں، مگر آگ کو برداشت کرنا ناممکن ہے۔

ہماری اُن ماؤں کو اسلامی قدروں کا اس قدر خیال تھا کہ شادی بیاہ کے موقعوں پر خاص طور پر اپنی بچیوں کو سننے اور اطاعت کرنے کی تلقین کیا کرتی تھیں، چنانچہ امام غزالی فرماتے ہیں کہ سیدہ اسماء بنت خابہ فراری رضی اللہ عنہا نے اپنی بیٹی کو سسرال بھیجتے وقت جو نصیحت کی تھی، وہ یہ ہے:

”بیٹی! تم ایک جانے بوجھے آشیانے سے نکلی ہو اور ایسے مکان کو اپنا رہی ہو جسے تم نہیں پہنچانتیں اور ایسے رفیق حیات سے تمہارا سامنا ہے جس سے تم نا آشنا ہو، مانوس نہیں، لہذا تمہیں چاہیے کہ زمین کی طرح اس کے پاؤں تلے بچھ جاؤ۔ وہ تمہارے حق میں آسمان بننے کی کوشش کرے گا۔ تم خود کو فرش کی طرح ثابت کرو، وہ تمہارے لیے ستون ثابت ہوگا۔ تم لونڈی بن کر رہو، وہ غلام بے دام بن کر رہے گا۔ کسی مطالبے پر اصرار نہ کرو، ورنہ بے زار ہو جائے گا۔ اس سے دُور دُور نہ رہو، ورنہ بھلا دے گا۔ اگر وہ قریب آئے تو تم بھی قریب آنے کی کوشش کرو، اگر وہ دور رہے تب بھی تم نزدیک جانے کی کوشش کرو۔ ہر حال میں اس کی عزت، شہرت اور شخصیت کا خیال رکھو۔ وہ تم سے سوائے مہک کے اور کچھ نہ سونگھنے پائے اور سوائے اچھی بات کے کچھ نہ سننے پائے۔“

آپ غور کریں کہ انھوں نے بیٹی کو کس قدر بہترین نصیحتیں کیں۔ مطلب یہ کہ مطالبات میں اعتدال سے کام لینا چاہیے، مطالبات محدود ہوں گے تو شوہر کی تگ و دو کم ہوگی اور اسے بھی دو چار گھڑیاں آرام کی میسر آجائیں گی۔ مطالبات اور خواہشات کا سلسلہ آگے ہی آگے بڑھاتے نہیں رہنا چاہیے۔ خاوند کی قوت خرید سے بڑھ کر قیمتی

لہذا بیوی کا فرض ہے کہ وہ شوہر کے گھر کی، جو دراصل اس کا اپنا گھر ہے، حفاظت کرے اور اس کے ساز و سامان اور دولت کو بھی حفاظت سے رکھے۔ فضول اور بے موقع خرچ یا استعمال نہ کرے۔

بعض بے عقل بیویاں اپنے میکے والوں کو شوہر کی دولت سے فائدہ پہنچانا شروع کر دیتی ہیں۔ اگر وہ خاوند کی مرضی کے بغیر ایسا کرتی ہیں تو خیانت کرتی ہیں اور اگر خاوند کی مرضی سے کرتی ہیں، تب بھی یہ ان کی فضول خرچی ہے لیکن اگر بیوی کے والدین غریب ہوں تو وہ شوہر کی مرضی سے انھیں فائدہ پہنچا سکتی ہے۔ اللہ کے راستے میں خرچ کرنا اور پھر اس کو اللہ کے لیے کسی عزیز پر خرچ کرنا دہرے ثواب کا موجب ہے۔

..... گھر کی نگہبانی میں یہ امر بھی شامل ہے کہ بیوی اُمور خانہ داری میں دلچسپی لے۔ اس سلسلے میں سیدہ عائشہ صدیقہ اور سیدہ فاطمہ رضی اللہ عنہما کی زندگی سے مثالیں پیش کی جاسکتی ہیں۔

سیدہ عائشہ صدیقہ رضی اللہ عنہا اپنے ہاتھوں سے نبی کریم ﷺ کے کپڑے دھوتی تھیں اور سر مبارک پر تیل لگاتی تھیں۔ گھر کا تمام کام کاج خود کرتی تھیں۔

اسی طرح سیدنا حسن رضی اللہ عنہ فرماتے ہیں کہ ہماری والدہ ماجدہ گھر کا تمام اندرونی کام کاج، مثلاً: کھانا پکانا، چکی چلانا، کپڑے دھونا، گھر میں جھاڑو دینا وغیرہ کام خود اپنے ہاتھوں سے انجام دیتی تھیں اور انھی کاموں کے دوران میں ہماری ضرورتیں (مثلاً: نہلانا، کپڑے بدلوانا وغیرہ کام) وقت پر پوری کرتی تھیں۔

..... تربیتِ اولاد بھی اسی زمرے میں آتی ہے۔ شوہر کا یہ بھی حق ہے کہ بیوی اپنی اولاد کی مناسب تربیت کرے۔

..... بیوی کو یہ بھی چاہیے کہ اپنے مطالبات کا جائزہ لے۔ اس کو صرف حلال اور جائز حد تک ہی رہنے دے، آگے نہ بڑھائے۔ ہمارے اسلاف میں ایسی نیک دل خواتین کا پتا چلتا ہے جو اس پر سختی سے کاربند تھیں۔ اُن کے شوہر یا والد جب کاروباری غرض سے سفر پر

اسی مناسبت سے اس کے جذبات کی رعایت رکھے۔ کیوں کہ بچوں کی طبیعت کھیل کود کو پسند کرتی ہے، لہذا انھیں اس کا موقع دینا چاہیے اور عملی طور پر اجازت دی جائے جیسا کہ نبی کریم ﷺ نے سیدہ عائشہ صدیقہ رضی اللہ عنہا کے ساتھ خود دوڑ لگائی۔

ایک بار آپ ﷺ نے انھیں حبشیوں کا کھیل دکھایا۔ وہ مسجد کے احاطے میں نیزوں سے کھیل رہے تھے۔ آپ ﷺ نے سیدہ عائشہ رضی اللہ عنہا کو گڑیوں سے کھیلنے کی بھی اجازت دی۔ کبھی ایسا بھی ہوتا کہ محلے کی لڑکیاں نبی کریم ﷺ کے گھر آ جاتیں اور سیدہ عائشہ رضی اللہ عنہا کے ساتھ کھیلنے لگ جاتیں۔ ایسے میں اگر آپ ﷺ تشریف لے آتے تو انھیں کچھ نہ کہتے، بلکہ فرماتے: اطمینان سے کھیلو۔

ان سب باتوں میں یہ تعلیم دی گئی ہے کہ اگر زیادہ عمر والے شخص کی کم عمر والی خاتون سے شادی ہو جائے تو اس کے ساتھ معاشرت کیسے کی جائے گی، چنانچہ آپ نے امت کو حسن معاشرت کی تعلیم دی۔ نبی اکرم ﷺ بیویوں کے حقوق میں مکمل مساوات اور عدل قائم رکھتے تھے۔ کسی قسم کا کوئی فرق روا نہیں رکھتے تھے۔ رہا معاملہ محبت کا تو اس بارے میں نبی کریم ﷺ فرمایا کرتے تھے:

”اے اللہ! جس کا مجھے اختیار تھا اس کی تقسیم تو میں نے مساویانہ کر دی، لیکن جو بات میرے بس میں نہیں، اس پر مجھے ملامت نہ کرنا۔“ (سنن ابی داؤد، حدیث نمبر: ۲۱۳۲، سنن نسائی، حدیث نمبر: ۳۳۹۵)

آپ کے ان الفاظ کا مطلب یہ تھا کہ معاملات اور معاشرت اختیاری چیزیں ہیں اور محبت اور طبیعت کا میلان اختیار کی نہیں ہے۔ نبی ﷺ کے ازدواجی تعلقات حسن معاشرت اور حسن اخلاق کا اعلیٰ نمونہ تھے۔ آپ ﷺ سیدہ عائشہ صدیقہ رضی اللہ عنہا کے زانو سے ٹیک لگا لیتے تھے اور اسی حالت میں قرآن کریم کی تلاوت بھی کیا کرتے تھے۔ ایسا بھی ہوتا کہ وہ ایام ماہواری سے ہوتیں لیکن آپ ان کی طرف التفات فرماتے۔ یہ سب باتیں آپ کے ازواج مطہرات کے ساتھ

لباس کا مطالبہ بھی نہیں کرنا چاہیے، ورنہ ہو سکتا ہے کہ خاوند اس کے مطالبات پورے کرنے کے لیے ناجائز ذرائع اختیار کرنے پر مجبور ہو جائے، جرائم کے راستے پر چل نکلے، رشوت لینے لگ جائے۔

ہمارے ملک کے قریباً ہر طبقے کے لوگوں کی بیویوں نے بد قسمتی سے اپنے حقوق و فرائض پورے ادا نہیں کیے۔ چاہیے تو انھیں یہ تھا کہ اپنے شوہروں کی جائز آمدنی کے اندر رہ کر گزارا کرتیں، چادر دیکھ کر پاؤں پھیلاتیں۔ کار، کوٹھی، بینک بیلنس اور بانڈز کے چکر میں نہ پڑتیں کہ ممکن ہے یہ چیزیں زندگی میں آسائش کا سامان تو بن جائیں، مگر یہ سکون دینے کے قابل نہیں ہیں۔ اور سکون ہی اصل دولت ہے۔ مال و دولت کی کوئی حیثیت ہوتی تو پیغمبروں اور ولیوں کو اس سے دور نہ رکھا جاتا۔

مسلمان بیوی خوش قسمت ہے کہ اس کے سامنے سیدہ فاطمہ الزہراء رضی اللہ عنہا اور امہات المؤمنین رضی اللہ عنہا جیسی بے مثال خواتین کی مثالیں موجود ہیں، یہ نہ صرف مثالی خواتین تھیں بلکہ مثالی بیویاں بھی تھیں۔

اسی طرح خاوندوں کے لیے نبی اکرم ﷺ اور صحابہ رضی اللہ عنہم کی زندگیاں بہترین نمونہ ہیں۔ نبی کریم ﷺ کے اخلاق اپنی بیویوں کے ساتھ بڑے خوش گوار تھے۔ پہلے یہ بیان کیا جا چکا ہے کہ آپ ﷺ نے ایک مرتبہ سیدہ عائشہ صدیقہ رضی اللہ عنہا کے ساتھ دوڑ لگائی۔ اس وقت سیدہ عائشہ رضی اللہ عنہا دبلے پتلے جسم کی تھیں، ہلکی پھلکی ہونے کے سبب نبی کریم ﷺ سے آگے نکل گئیں۔ کچھ عرصہ بعد آپ نے ان سے پھر دوڑ لگائی، اس وقت ان کا جسم قدرے فربہ ہو چکا تھا، لہذا دوڑ میں پیچھے رہ گئیں۔ آپ نے مسکراتے ہوئے فرمایا: اے عائشہ! ”یہ پہلی بار کا بدلہ ہے۔“ یعنی پہلے تم آگے نکل گئی تھیں، آج میں نے آگے نکل کر اس دن کا بدلہ لے لیا۔ (مسند احمد: ۶/۲۶۴)

آپ ذرا غور کریں، نبی کریم ﷺ نے یہ دوڑ بلا وجہ نہیں لگائی۔ آپ نے اس سے اپنی امت کو یہ تعلیم دی کہ اگر زیادہ عمر والا، کم عمر والی سے شادی کرے تو اسے اپنی بیوی کی کم سنی کا خیال رکھنا چاہیے اور وہ

باری اپنی سوتن کو ہبہ کرنا چاہے تو کر سکتی ہے، لیکن اس کے لیے خاوند کی رضا مندی ضروری ہے، کیوں کہ خاوند کا جس طرح دوسری بیوی پر حق ہے اسی طرح اس ہبہ کرنے والی بیوی پر بھی حق ہے۔

سیدہ عائشہ رضی اللہ عنہا پیالے کو جس جگہ منہ لگاتیں، نبی کریم ﷺ بھی ان سے پیالہ لے کر وہیں لب مبارک لگا کر پانی پیتے تھے۔ جب سیدہ عائشہ رضی اللہ عنہا ہڈی پر سے گوشت کھاتیں تو آپ گوشت والی وہ ہڈی لے کر وہاں منہ لگاتے جہاں سے سیدہ عائشہ رضی اللہ عنہا نے کھایا تھا۔

آپ ﷺ بیویوں کا پاک صاف رہنا پسند فرماتے۔ آپ ان سے نرم لہجے میں گفتگو کرتے، کوئی بات ناگوار گزرتی تو صرف اتنا کرتے کہ التفات میں کمی کر دیتے۔ آپ گھر میں تشریف لاتے تو مسکراتے ہوئے داخل ہوتے۔

اپنی زندگی کے آخری دنوں میں جب نبی اکرم ﷺ سیدہ میمونہ رضی اللہ عنہا کے گھر بیمار ہوئے تو آپ نے اپنی بیویوں سے اس بات کی اجازت چاہی کہ وہ آپ کو سیدہ عائشہ صدیقہ رضی اللہ عنہا کے گھر رہنے دیں۔ سب نے خوشی سے اجازت دے دی۔

نبی کریم ﷺ کے ایسا کرنے سے یہ باتیں بخوبی سمجھ میں آتی ہیں کہ آپ اپنی بیویوں کے درمیان اس قدر انصاف فرماتے تھے۔ دوسرا یہ کہ شوہر ایک بیوی کی باری والے دن دوسری بیوی کے ہاں جانا چاہے تو اس کی اجازت حاصل کرے۔ تیسرا یہ کہ بیوی بھی ان حالات میں شوہر کی رعایت کرے۔

نبی اکرم ﷺ نے شوہروں کو بیویوں کے حقوق کے معاملے میں جو نصیحت فرمائی ہے، وہ نصیحت کتب احادیث میں اس طرح آئی ہے:

”عورتوں سے اچھا برتاؤ کرو، کیوں کہ عورت ٹیڑھی پسلی سے پیدا ہوئی ہے، لہذا اگر تم اسے بالکل سیدھا کرنا چاہو گے تو اسے توڑ بیٹھو گے اور اس کا توڑنا طلاق دینا ہے اور اگر اسے اس کے حال پر رہنے دو گے تو وہ ٹیڑھی ہی رہے گی، اس لیے میں تمہیں ان کے حق میں اچھے برتاؤ کی نصیحت کرتا ہوں۔“

حسن سلوک اور لطف و کرم کا نتیجہ تھیں۔ جب آپ سفر کا ارادہ کرتے تو ازواجِ مطہرات کے درمیان قرعہ ڈالتے۔ جن کا نام نکل آتا، وہی ساتھ جاتیں۔

جامع ترمذی میں ہے کہ نبی کریم ﷺ فرمایا کرتے تھے:

((خیر کم خیر کم لأھله، وانا خیر کم

لأھلی .)) (جامع الترمذی، رقم: ۳۸۹۵)

”تم میں سب سے بہتر وہ ہے جو اپنے اہل و عیال کے لیے سب سے بہتر ہے اور میں اپنے گھر والوں کے لیے تم سب سے بہتر (سلوک کرنے والا) ہوں۔“

آپ تمام ازواجِ مطہرات کے گھروں میں تشریف لے جاتے۔ ان کے پاس بیٹھتے، ان کے حالات معلوم کرتے، جب رات ہو جاتی تو وہاں تشریف لے جاتے جہاں باری ہوتی۔ رات وہیں بسر کرتے۔ آپ باری کی اتنی پابندی فرماتے کہ کبھی کسی کو کسی پر ترجیح نہ دیتے اور ایسا شاذ و نادر ہی ہوتا تھا کہ آپ ازواجِ مطہرات کے یہاں تشریف نہ لے گئے ہوں۔

عروہ بن زبیر رضی اللہ عنہ فرماتے ہیں کہ سیدہ عائشہ رضی اللہ عنہا نے مجھے مخاطب کر کے فرمایا:

میرے بھانجے! رسول اللہ ﷺ تقسیم میں ازواجِ مطہرات کو ایک دوسرے پر فضیلت نہیں دیتے تھے، یعنی ہمارے پاس وقت گزارنے میں۔ اور بہت کم ایسا ہوتا کہ نبی کریم ﷺ ہمارے پاس تشریف نہ لائیں اور ہمارے قریب ہو کر نہ بیٹھیں، یہاں تک کہ نبی کریم ﷺ اس بیوی کے پاس پہنچتے، جس کی اس دن باری ہوتی اور آپ ﷺ اس سے ازدواجی تعلقات قائم کرتے۔ جب سیدہ سودہ رضی اللہ عنہا کمزور ہو گئیں اور ان کو اندیشہ ہوا کہ کہیں نبی کریم ﷺ ان کو چھوڑ نہ دیں تو انھوں نے اپنی باری عائشہ رضی اللہ عنہا کو ہبہ کر دی اور آپ ﷺ نے اس بات کو منظور کر لیا۔ (سنن ابی داؤد، حدیث نمبر: ۲۱۳۵)

اس حدیث سے ثابت ہوا کہ کوئی عورت کسی عذر کی وجہ سے اپنی

اس نصیحت کو قبول کرو۔“ (صحیح بخاری، حدیث نمبر: ۳۳۳۱)
پردے کا اہتمام:

اسی طرح شوہر کو چاہیے کہ بیوی کو پردے کی تلقین کرے اور سختی کے ساتھ اس پر عمل بھی کرائے، کیونکہ بے پردگی بہت سی برائیوں کا پیش خیمہ ہے۔ قرآن مجید میں اللہ تعالیٰ نے نبی کریم ﷺ کو مخاطب کر کے اس کا حکم دیا ہے:

﴿يَا أَيُّهَا النَّبِيُّ قُلْ لِّأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ﴾

[الاحزاب: ۵۹]

”اے نبی! اپنی بیویوں سے، اپنی بیٹیوں اور مسلمانوں کی عورتوں سے کہہ دو کہ وہ اپنے اوپر اپنی چادریں لٹکا لیا کریں۔“

امہات المؤمنین رضی اللہ عنہن نے جس قدر اہتمام کے ساتھ پردہ کیا اس کی مثال نہیں ملتی۔

جنگ جمل کا مشہور واقعہ ہے کہ سیدہ عائشہ رضی اللہ عنہا کے حقیقی بھائی ان کے پاس اس وقت آئے جب کہ جنگ کا نفاذہ بج چکا تھا اور میدان کارزار گرم تھا۔ ان کے بھائی کے ہاتھ میں سیدنا علی رضی اللہ عنہ کا ایک رقعہ تھا۔ سیدہ عائشہ رضی اللہ عنہا کے بھائی ان کی اونٹنی کے قریب ہو کر وہ رقعہ ان کو پیش کرنے لگے۔ اس وقت عائشہ رضی اللہ عنہا کے چہرے پر نقاب تھا۔ جس کی وجہ سے وہ اپنے بھائی کو پہچان نہ سکیں اور افسوس کے انداز میں بولیں: آج عام لوگ میرے پاس بغیر اجازت آنے کی جرأت کرنے لگ گئے ہیں۔ ان کے بھائی نے جواب دیا: نقاب اٹھا کر دیکھو میں کون ہوں؟ غیر ہوں یا اپنا!

(”ایمان و عمل“ از مولانا عبدالرؤف جھنڈاگری، ص: ۴۷۶)
اس واقعہ سے آپ اندازہ لگائیں کہ امہات المؤمنین پردے کے معاملے میں کس قدر سخت تھیں، جیسا کہ سیدہ عائشہ رضی اللہ عنہا نے جنگ کے نازک موقع پر بھی پردے کا دامن ہاتھ سے نہ چھوڑا اور پردے کی وجہ

سے وہ اپنے گسے بھائی کو بھی نہ پہچان سکیں۔ عورتوں کو چاہیے کہ ان مثالی عورتوں کے کردار پر عمل کریں اور پردے کا اہتمام کریں۔

✽..... شوہر کے حق کے بارے میں نبی کریم ﷺ نے فرمایا:
((لو كنت أمرا أحدا أن يسجد لأحد لأمرت المرأة أن تسجد لزوجها.))

(جامع الترمذی، رقم: ۱۱۵۹)

”اگر میں کسی کو حکم دیتا کہ کسی کو سجدہ کرے تو بیوی کو حکم دیتا کہ اپنے شوہر کو سجدہ کرے۔“

سیدنا ابن ابی اوفیٰ رضی اللہ عنہ سے روایت ہے، رسول اکرم ﷺ نے فرمایا:

((والذي نفس محمد بيده لا تؤدي المرأة حق ربها حتى تؤدي حق زوجها.))

(سنن ابن ماجہ، رقم: ۱۸۵۳)

”اس ذات کی قسم جس کے ہاتھ میں محمد ﷺ کی جان ہے! کوئی عورت اس وقت تک اپنے رب کا حق ادا نہیں کر سکتی جب تک اپنے شوہر کا حق ادا نہ کر لے۔“

یعنی عورت اگر صرف نماز روزے کا اہتمام کرتی رہے گی اور اپنے شوہر کے حقوق ادا نہیں کرے گی تو اس کی نجات نہیں ہوگی۔
پرمسرت اور خوش گوار ازدواجی زندگی کے لیے چند نصیحتیں:

✽..... میاں بیوی دونوں ایک دوسرے کی خوبیوں کو ہر وقت سامنے رکھیں اور خامیوں اور کوتاہیوں کو نظر انداز کریں، کیونکہ کچھ نہ کچھ خامی ہر انسان میں ہوتی ہے، اسی طرح کچھ نہ کچھ خوبیاں بھی ہر ایک میں ہوتی ہیں۔ اگر نظر خوبیوں پر رہے تو خامیوں کو نظر انداز کرنا آسان ہو جاتا ہے۔

✽..... خود بینی اور خود پرستی سے احتراز کریں، اس کے برعکس دوسرے کی خوبیوں کی تعریف کریں اور انھیں سراہیں۔

✽..... دونوں بیک وقت غصے کا مظاہرہ نہ کریں۔ ایک فریق ہر

لگتی۔ عقل مندی یہی ہے کہ چنگاری کو شعلہ نہ بننے دیا جائے، ورنہ ہنستا ہنستا گھر اُجڑ سکتا ہے، ایک خوش نماباغ خزاں میں تبدیل ہو سکتا ہے اور ایک نعمت کدہ جہنم کدہ بن سکتا ہے۔

..... مرد بالا دست، قوام اور زیادہ قوت و ہمت والا ہے، اس لیے اسے عورت کے مقابلے میں زیادہ بردباری، صبر اور قوت برداشت کا مظاہرہ کرنا چاہیے۔ وہ عورت کی کمزوری اور فطری کجی کو حکمت اور صبر سے برداشت کرے۔ اسے بالکل سیدھا کرنے کے چکر یا زعم میں نہ پڑے، ورنہ وہ اسے سیدھا کرتے کرتے اپنا گھر اُجاڑ لے گا۔

..... گھر میں آنے والے مہمان کا تعلق بیوی کے خاندان سے ہو یا شوہر کے خاندان سے، بحیثیت مہمان کے اپنی طاقت کے مطابق اس کی مہمان نوازی کی جائے۔ مہمان نوازی میں اپنے خاندان کے فرد کو تو اپنا سمجھا جائے اور دوسرے کو غیر، یہ تفریق بھی باہم بغض و عناد اور دلوں میں کدورت کا باعث بنتی ہے۔ اس سے اجتناب کیا جائے۔

..... عُسْر ہو یا یُسْر (تنگ دستی ہو یا خوش حالی) دونوں حالتوں میں اعتدال کا دامن ہاتھ سے نہ چھوڑیں اور پورے خلوص سے عہد وفا نبھائیں۔

..... دونوں اپنی خواہشات اور جذبات کے مقابلے میں اللہ اور اس کے رسول ﷺ کے احکام کو فوقیت اور ترجیح دیں۔

..... گھر میں اور گھر سے باہر شرعی پابندی کا اہتمام کریں۔

..... ساس، آنے والی بہو کو اپنی بیٹی سمجھے، بیٹی کی طرح اس سے پیار کرے اور بیٹی کی طرح ہی اس سے سارا معاملہ کرے۔ بہو، اپنی ساس کو ماں سمجھے، ماں کی طرح اس کا ادب و احترام کرے اور بیٹی بن کر گھر کے کام کاج میں بڑھ چڑھ کر حصہ لے۔ عورت کی عزت کام کاج ہی میں ہے، نہ کہ شہزادی بن کر مسہری پر لیٹے رہنے میں۔

..... نندیں (خاوند کی بہنیں) بھی بھابھی کو بہن سمجھیں اور بہنوں کی طرح اس سے معاملہ کریں۔ گھر کے سارے کام باہم مل کر

صورت میں تحمل اور برداشت سے کام لے۔ مرد کو خاص طور پر زیادہ صبر و تحمل کا مظاہرہ کرنا چاہیے اور صنفِ نازک کو صنفِ نازک ہی سمجھے۔ اسے اپنی شفقت، پیارا اور محبت کا مستحق ہی سمجھے، اسے اپنا حریف اور مقابل ہرگز نہ سمجھے۔

..... تخلیہ ہو یا مجلس، ایک دوسرے کے خلاف جلی کٹی نہ کہیں۔

..... ایک دوسرے سے تیز گفتاری اور سختی سے پیش نہ آئیں بلکہ نرم گفتاری اور نرمی کو معمول بنائیں۔

..... ایک دوسرے کی بات ماننے میں ایک دوسرے پر سبقت لے جانے کی کوشش کریں۔

..... ایک دوسرے کے لیے ایثار و قربانی کو معمول بنایا جائے۔

..... نکتہ چینی یا بد خوئی اور خوردہ گیری سے اجتناب کیا جائے۔ اگر کبھی اس کی ضرورت پیش آئی جائے، تو نہایت حکمت اور شیریں الفاظ میں اس کا اظہار کیا جائے۔

..... بچھلی غلطیاں دہرائی جائیں نہ وہ یاد دلانی جائیں، بلکہ ان کو فراموش کر دیا جائے۔

..... ہر فریق دوسرے کی جائز خواہش اور فطری جذبات کا احترام کرے، انھیں مجروح نہ کرے۔

..... ایک دوسرے کو کبھی نظر انداز نہ کریں، بلکہ زیادہ سے زیادہ اپنائیت کا اظہار کریں۔

..... ایک دوسرے کی غیر موجودگی میں باہمی رازوں اور مشترکہ چیزوں کی حفاظت کریں۔

..... ایک دوسرے کو ہر حال میں خندہ پیشانی سے ملیں۔

..... بڑھ چڑھ کر ایک دوسرے کی خدمت کریں۔ دوسرے کو خادم اور اپنے آپ کو مخدوم نہ سمجھیں، بلکہ گھر کا نظام باہمی تعاون سے چلائیں۔

..... کوئی ناراضی والی بات ہو جائے تو اسے بڑھنے نہ دیں بلکہ اولین فرصت میں اسے ختم کر لیا جائے، چنگاری کو شعلہ بنتے دین نہیں

بقیہ : تصوف نقل و عقل کی روشنی میں

صوفی منش کے مخصوص اُردا و اذکار اور اس کے حلقے کا نام طریقہ پڑا۔ پہلے پہل جس ”طریقہ“ کی نشوونما ہوئی وہ ”طریقہ سقّیہ“ تھا جو سری سقّی کی طرف منسوب ہے، پھر ”طریقہ جنیدیہ“ وجود میں آیا جو جنید بغدادی رحمہ اللہ کی طرف منسوب ہے۔ یہ دونوں طریقے تیسری صدی ہجری کی پیداوار ہیں، پھر ”طریق“ کا ایک سلسلہ چل پڑا حتیٰ کہ چھٹی اور ساتویں صدی ہجری میں یہ اپنے اوج کمال کو پہنچ گئے، ان دونوں صدیوں میں اس قدر صوفی طرق وجود میں آئے کہ اگلے کسی دور میں اس کی نظیر نہیں ملتی، حدیث تھی کہ ایک ہی ”طریق“ سے کئی کئی طرق نکلے، ان طرق کی بنیاد جن اہم تین عناصر پر قائم ہوئی وہ یہ ہیں۔

۱: طریقہ کی طرف نسبت رکھنے والے کا اپنے ارادے کو سلب کرنا اور اپنی قوت ارادی کو شیخ نسبت کے حوالے اس طرح کر دینا کہ ذرہ برابر اس کی مخالفت کا تصور ذہن میں راہ نہ پاسکے۔ اس عنصر کی تعبیر وہ ان الفاظ میں کرتے ہیں کہ ”مرید، شیخ کے سامنے ویسے ہی ہو جیسے مردہ اپنے غسل دینے والوں کے ہاتھ میں ہوتا ہے۔“

۲: مرید کا دنیا سے مکمل طور پر منقطع ہو کر عام زندگی سے لاتعلق ہونا اور مسلمانوں کے دشوار گزار کاموں اور ان کے منصوبوں کے متعلق کسی قسم کی گفتگو نہ کرنا۔

۳: مرید کا پیچیدگیوں سے پُر چند مخصوص رمز و کلمات کی فضا میں زندگی گزارنا ساتھ ہی یہ دعویٰ کرنا کہ ان کے معانی کے پیچ و خم کو شیخ متبوع کے علاوہ کوئی دوسرا نہیں جان سکتا۔ اس تیسرے عنصر میں مرید کی مثال ایسے ہی ہے جیسے کہ اندھے، بہرے اور پاگل آدمی سے کوئی بات کہی جائے اور وہ ہر بات میں اثبات کا سر ہلاتا جائے اور بلاچوں چرا اس کو قبول کر لے۔



کریں۔ آنے والی دلہن ہی پر سارا بوجھ نہ ڈال دیں۔ ان کو سمجھ لینا چاہیے کہ گھر کا سکون باہم پیار و محبت میں ہے، نہ کہ باہم رقابت اور لگائی بھائی میں۔

✽..... زبان کی حفاظت کریں اور ”پہلے تو لیں، پھر بولیں“ کے مقولے کو ہر وقت سامنے رکھیں۔ یہ بھی یاد رکھیں کہ تلوار کے زخم مندمل ہو جاتے ہیں، لیکن زبان کے زخم نہایت خطرناک ہوتے ہیں۔ یہ پہلے دل کو گھائل کرتے ہیں اور پھر گھر کی بربادی اور اولاد کی تباہی کی شکل اختیار کر لیتے ہیں۔

✽..... مرد نہایت غصے اور کشیدگی کے عالم میں بھی طلاق کا لفظ کبھی زبان پر نہ لائے۔ اسی طرح عورت بھی خاوند سے طلاق کا مطالبہ کرے اور نہ طلاق لینے والا رویہ ہی اختیار کرے۔ دونوں ہر حالت میں عقد نکاح کو نبھانے کی کوشش کریں۔

✽..... خاص طور پر صاحب اولاد ہونے کی صورت میں کبھی ایک دوسرے سے علیحدگی کا نہ سوچیں۔ علیحدگی کی صورت میں دونوں کا گھر ہی نہیں اُجڑے گا، اولاد کا مستقبل بھی برباد ہو جائے گا۔ ان غنجوں کو بن کھلے ہی نہ مرجھا دیں، بلکہ دونوں مل کر ان کی حفاظت اور تربیت کریں تاکہ وہ شمر دار درخت بن کر ان کے لیے گھنی چھاؤں کا کام بھی دیں اور ان کے لیے بڑھاپے میں سہارا بھی بنیں۔

الاعتصام کے خریدار توجہ فرمائیں

سالانہ خریداری کی تجدید یا نئی خریداری کے لیے رقم براہ راست دفتر الاعتصام روانہ فرمائیں۔ الاعتصام کا نمائندہ بن کر اگر کوئی آپ سے رقم وصول کرنا چاہے تو براہ کرم موبائل فون نمبر 0333-4786507 پر رابطہ فرما کر پہلے تصدیق ضرور کر لیجیے۔ بہ صورت دیگر ادارہ ذمہ دار نہ ہوگا۔ اور نہ آپ کے نام رسالہ جاری کیا جائے گا، شکریہ۔ (ادارہ)

تصوف نقل و عقل کی روشنی میں

ڈاکٹر ابراہیم بن محمد البریکان ترجمہ: صہیب حسن فضل حق مبارک پوری

صوفی اور ان کے طرق:

رفتہ رفتہ دوسری صدی گزر گئی اور تصوف اپنی اس مخصوص انفرادی عبادت سے آگے نہ بڑھتا تھا جو دنیا کے اندر زہد اور اس کے کم سے کم حصول، طلب آخرت میں کوشش، مختلف قسم کی ظاہری عبادات کے ذریعہ ظاہر کی اصلاح اور مختلف النوع باطنی اخلاق کے ذریعہ تزکیہ باطن سے عبارت تھی۔ (الصوفیۃ بین الحق والخلق، ص: ۲۲۵)

ابھی تیسری صدی بحری نہیں آئی تھی کہ تصوف، اجتماعی اور بنی شکل اختیار کر کے اپنی پرانی شکل چھوڑنے لگا۔ یہ اجتماع بعض ان اشخاص کے ارد گرد تھا جنہیں اپنے صاحب کشف ہونے کا دعویٰ تھا۔

سید ابوالغیض المونی الحسینی فرماتے ہیں:

”اہل تصوف کے یہ سارے طرق اولیاء میں سے کسی نہ کسی سے نسبت رکھتے ہیں۔ کبھی ان اولیاء میں سے کسی کا بلند مرتبہ پوتا ان طرق کا وارث ہوتا ہے اور اللہ تعالیٰ اسے بھی اس کے نیک آباء و اجداد کی طرح کرامتوں سے نواز دیتا ہے۔ حقیقت یہ ہے کہ جو بھی ان (اولیاء) کے نقش قدم پر چلتا ہے اللہ تعالیٰ اسے بھی انہیں کی طرح نواز دیتا ہے۔ اور جو افراط و تفریط کا شکار ہوتا ہے تو اللہ تعالیٰ انہی کی وجہ سے اس پر بھی نوازش فرما دیتا ہے۔“

(الصوفیہ معتقد و مسلک، ص: ۴۳)

ابو غیض کا یہ قول کہ ”تفریط کا شکار ہونے والوں کو اللہ تعالیٰ انہی اولیاء کی وجہ سے نوازتا ہے“ واضح طور پر محل نظر ہے کیوں کہ اللہ تعالیٰ کے قانون میں ہر شخص اپنے اعمال کے عوض گروہ رکھا گیا ہے۔

درج ذیل آیتیں اسی سنت الہیہ پر دلالت کرتی ہیں:

﴿لَهَا مَا كَسَبَتْ وَ عَلَيْهَا مَا اكْتَسَبَتْ﴾

[البقرة: ۲۸۶]

”جو نیکی وہ (نفس) کرے وہ اس کے لیے اور جو برائی وہ کرے وہ اس پر ہے۔“

﴿كُلُّ نَفْسٍ بِمَا كَسَبَتْ رَهِينَةٌ﴾ [المائدة: ۳۸]

”ہر شخص اپنے اعمال کے بدلے میں گروہ ہے۔“

﴿وَكُلُّهُمْ آتِيهِ يَوْمَ الْقِيَمَةِ فَرْدًا﴾ [مریم: ۹۵]

”یہ سارے کے سارے قیامت کے دن اکیلے اس کے پاس حاضر ہونے والے ہیں۔“

﴿وَأَنْ لَّيْسَ لِلْإِنْسَانِ إِلَّا مَا سَعَىٰ وَأَنَّ سَعْيَهُ سَوْفَ يُرَىٰ ثُمَّ يُجْزَاهُ الْجَزَاءَ الْأَوْفَىٰ﴾

[النجم: ۳۹-۴۱]

”اور یہ کہ ہر انسان کے لیے صرف وہی ہے جس کی کوشش خود اس نے کی۔ اور یہ کہ بے شک اس کی کوشش عنقریب دیکھی جائے گی۔ پھر اسے پورا پورا بدلہ دیا جائے گا۔“

معلوم ہوا کہ جو شخص عمل کے سلسلے میں تفریط (کوتاہی) کا شکار ہوگا وہ مستحق عقاب ہوگا نہ کہ مستحق اکرام۔ اور جو شخص اچھے اعمال کرے گا وہی اجر و ثواب سے ہمکنار ہوگا، اللہ تعالیٰ فرماتا ہے:

﴿هَلْ جَزَاءُ الْإِحْسَانِ إِلَّا الْإِحْسَانُ﴾ [الرحمن: ۶۰]

”احسان کا بدلہ احسان کے سوا کیا ہے۔“

(باقی صفحہ ۲۵ پر ملاحظہ فرمائیں)

اپنا کام دوسروں پر ڈالنے کی عادت

اُم عبدنیب

..... ایک محترمہ نے کپڑوں کا تھیلا دیا کہ فلاں کے گھر کوئی آئے جائے تو پہنچا دیجیے گا۔ وہ کافی دور رہتی ہیں جب کہ ہمارا گھر جہاں کپڑے پہنچانے ہیں ان کے قریب ہے لیکن اتنا بھی قریب نہیں کہ گلی سے گزرتے ہوئے انھیں پکڑا دیں۔ اب یہ مشکل آپڑی کہ نہ تو ان میں سے کوئی ہمارے ہاں آیا اور نہ ہماری طرف سے کوئی اُدھر گیا۔ اب اس امانت کو پہنچانے کے لیے خصوصی وقت نکالنا پڑا۔

اس سلسلے میں چند باتیں انتہائی غور طلب ہیں:

..... جس شخص کو یہ کام سونپا گیا وہ نہ کرے تو اللہ کے ہاں مجرم ٹھہرے گا۔

..... جس شخص نے اس کے ذمے یہ کام لگایا جب اسے پتا چلے گا کہ اس نے کام نہیں کیا تو وہ خفا ہوگا۔ ممکن ہے یہ ذرا سی بات ان کے درمیان چپقلش کی وسیع دیوار کھڑی کر دے۔

..... جس شخص تک یہ چیز یا پیغام پہنچانا تھا وہ بھی اس درمیانی شخص پر بگڑ بیٹھے گا کہ اس نے بروقت اطلاع کیوں نہ دی۔

..... جس شخص نے یہ پیغام یا چیز کسی دوسرے کے ذمے کر دی وہ خود سبک دوش ہو گیا لیکن اگر بروقت متعلقہ شخص تک درمیانی شخص نہ پہنچائے تو وہ پہلے شخص پر طرح طرح کی بدگمانیاں کرے گا، مثلاً: شادی کا رڈ نہیں پہنچ سکا تو وہ سوچے گا کہ فلاں فلاں کو تو بلا لیا اور مجھے نہیں بلایا۔

..... چوں کہ معاشرے میں جھوٹ کی عادت عام ہے اور بدگمانی بھی عام ہے، لہذا ان تین لوگوں میں سے کوئی نہ کوئی اس گناہ میں ملوث ہو ہی جائے گا۔

اس وقت میرے سامنے چند دعوتی کارڈ پڑے ہوئے ہیں جو کسی صاحب نے اپنے ہاں تقریب کے سلسلے میں مختلف احباب تک پہنچانے کے لیے میرے ہاں بھجوا دیے۔ ان کے خیال کے مطابق مدعوین کے ساتھ میرا رابطہ میزبان کی نسبت زیادہ رہتا ہے، لہذا میرے لیے یہ کارڈ ان تک پہنچانا آسان ہے۔

عموماً ہمارے معاشرے میں دعوتی کارڈ اسی انداز سے بھیجنے کا رواج ہے۔ کسی مدرسے کی تقریب ہو یا کسی کا ولیمہ، عقیقہ ہو یا رخصتی، آئین کی رسم ہو یا کسی مقابلے کا انعقاد، کسی اہم شخصیت کی آمد ہو یا کسی ادارے کی افتتاحی تقریب۔ دور حاضر کی ان قسم ہاں قسم تقریبات پر کارڈ بھیجنا ایک رواج بن چکا ہے۔ پھر یہ کارڈ مخصوص شخصیات تک پہنچانے کے لیے یا بلا تخصیص عام لوگوں تک پہنچانے کے لیے کچھ لوگوں کو کارڈ دے دیے جاتے ہیں۔ جسے یہ کارڈ دیے گئے ہیں اب وہ شرعاً انھیں متعلقہ افراد تک پہنچانے کا ذمہ دار قرار پاتا ہے۔

معاملہ صرف دعوتی کارڈوں ہی کا نہیں ہے، ہمارے معاشرے میں ایسے بہت سے چھوٹے چھوٹے کام ہیں جنھیں ہم خود کرنے کی بجائے کسی اور کے ذمے لگا دیتے ہیں، مثلاً: فلاں کو یہ چیز دے دینا یا اس تک میرا یہ پیغام پہنچا دینا وغیرہ وغیرہ۔ بہ ظاہر ان کاموں پر کوئی وقت نہیں لگتا لیکن ذرا غور کیجیے!

..... ایک محترمہ نے کہا کہ فلاں کو یہ پیغام پہنچا دیجیے۔ رابطے کا ذریعہ فون تھا وہ خراب ہو گیا، اب پبلک کال سنٹر سے جا کر فون کال کرے اور سن و عن پیغام پہنچائے۔ گویا وقت، پیسہ اور ایسا شخص چاہیے جو متعلقہ پیغام کو بخوبی پہنچا سکے۔ (تب موبائل نہیں تھا)

”پھر اگر تم ان میں (یعنی گھروں میں) کسی کو نہ پاؤ تو ان میں داخل نہ ہو یہاں تک کہ تمہیں اجازت دی جائے اور اگر تم سے کہا جائے واپس چلے جاؤ تو واپس ہو جاؤ۔“

❁..... ذمہ داری قبول کرنے والا اپنے حالات و وسائل کا بغور جائزہ لے اور سوچ سمجھ کر ہامی بھرے، ورنہ انکار کر دے۔ پاس لحاظ میں ہاں کر لینا اور بعد میں چپقلش ہو جائے، اس سے بہتر ہے کہ ذمہ داری قبول ہی نہ کی جائے۔

❁..... کسی پر ذمہ داری ڈالتے ہوئے یہ مت سوچیں کہ وہ یہ کام کر سکتا ہے، ممکن ہے اس کی کچھ ایسی مجبوریاں ہوں جن سے ہم واقف نہیں اور وہ واقعی یہ کام نہ کر سکتا ہو۔

❁..... اگر وہ اپنی مجبوری نہیں بتانا چاہتا تو کھوج لگانے کی کوشش مت کریں۔

ہمارے معاشرے میں غیر ضروری کاموں کو بھی ضروری سمجھ لیا گیا ہے، لہذا خوب اچھی طرح سوچے اور غیر ضروری کاموں کو اپنی زندگی سے خارج کر دیجیے۔



ضرورت رشتہ

ملک اعوان، عمر ۴۷ سال، دراز قد خوب صورت، مسلک اہل حدیث پر عامل، پابند صوم و صلاۃ، زرعی بینک میں ملازم (تنخواہ: ۲۵۰۰۰ روپے ماہانہ) کے لیے تیسری جگہ پر رشتہ درکار ہے۔ پہلی دونوں بیویاں وفات پا چکی ہیں۔ پہلی بیوی سے دو بیٹے اور دو بیٹیاں ہیں۔ (دو کی شادی ہو چکی ہے) اور دوسری بیوی سے کوئی اولاد نہیں۔ پابند صوم و صلاۃ، سلیقہ شعار اور نیک اطوار ۳۵ تا ۴۰ سالہ بیوہ یا مطلقہ کے ذمہ داران فوراً رابطہ کریں۔ ذات پات کی کوئی قید نہیں۔

رابطہ: 0344-6084317

گویا بہ ظاہر اتنے معمولی سے کام بھی غیر معمولی رنجش، جھگڑے، بد اعتمادی اور جھوٹ وغیرہ قباحتوں کی بنیاد بن جاتے ہیں۔ اس عادت کے برے اثرات سے معاشرے کو بچانے کے لیے درج ذیل احتیاطی امور پیش نظر رکھنے چاہئیں:

❁..... اپنا کام خود کیجیے۔ یہ پوری دنیا کا جانا پہچانا اور مانا ہوا اصول ہے لہذا اپنا کام دوسرے پر مت ڈالیں۔

اسلام اسی اصول کو فروغ دینا چاہتا ہے۔ رسول اللہ ﷺ کے آزاد کردہ غلام ثوبان رضی اللہ عنہ سے روایت ہے کہ رسول اللہ ﷺ نے فرمایا:

((من يكفل لي ان لا يسأل الناس شيئا
وأتكفل له بالجنة.))

(سنن أبی داود، رقم: ۱۶۴۳)

”کون ہے جو مجھے ضمانت دے کہ وہ لوگوں سے کسی چیز کا سوال نہیں کرے گا تو میں اسے جنت کی ضمانت دیتا ہوں۔“

جناب ثوبان رضی اللہ عنہ کہتے ہیں: میں نے عرض کیا: میں ضمانت دیتا ہوں۔ چنانچہ سیدنا ثوبان رضی اللہ عنہ کسی سے کسی چیز کا سوال نہیں کرتے تھے۔ حالت یہ تھی کہ سوار ہوتے اور کوڑا اگر جاتا تو وہ کسی سے نہ کہتے کہ کوڑا پکڑا دو بلکہ خود سواری سے اتر کر کوڑا پکڑتے۔

(سنن ابن ماجہ، حدیث نمبر: ۱۸۳۷)

❁..... کسی پر اس کی دلی رضا مندی کے بغیر ذمہ داری مت ڈالیں۔ اچھے طریقے سے معلوم کریں کہ اس کے لیے ایسا کرنا ممکن ہو گا یا نہیں؟

❁..... اگر کوئی انکار کر دے تو بر امت مانیں۔ ہمارے ہاں لوگ اس خیال سے انکار نہیں کر پاتے کہ مخاطب کو اس کا انکار برا لگے گا۔ قرآن حکیم میں فرمان ہے:

﴿فَإِنْ لَّمْ تَجِدُوا فِيهَا أَحَدًا فَلَا تَدْخُلُوهَا حَتَّىٰ يُؤْذَنَ

لَكُمْ وَإِنْ قِيلَ لَكُمْ ارْجِعُوا فَارْجِعُوا﴾ [النور: ۲۸]

تبصرہ کتب

تبصرے کے لیے کتاب کے دوسخوں کا آنا ضروری ہے

الفرقان (تفسیر سورہ آل عمران)

ترتیب و تہذیب: شیخ عمر فاروق

صحامت: ۶۷۲ صفحات

پتا: جامعہ تدریس القرآن، 15 بی، وحدت کالونی لاہور۔

تبصرہ نگار: حافظ صلاح الدین یوسف

شیخ عمر فاروق رحمہ اللہ دینی حلقوں میں محتاج تعارف نہیں۔ خاص طور پر ہفت روزہ ”الاعتصام“ کے قارئین شیخ صاحب موصوف کو خوب جانتے پہچانتے ہیں کیونکہ سالہا سال تک وہ ہر ہفتے ان کے درس حدیث سے مستفید ہوتے رہے ہیں۔ جو نہایت جامع، نصیحت آموز اور ملک و ملت کی اصلاح کے خیر خواہانہ جذبے سے معمور ہوتے تھے۔ اسی طرح ہفت روزہ ”ایشیا“ لاہور کے قارئین بھی ان کی شخصیت سے خوب باخبر ہیں جو ”الاعتصام“ کے بعد ”ایشیا“ میں باقاعدگی سے ان کی نگارشات عالیہ سے فیض یاب ہو رہے ہیں اور اس میں بھی یہ سلسلہ سالہا سال سے جاری ہے۔

”الاعتصام“ میں ان کے فیوضات ”درس حدیث“ کے عنوان سے چھپتے تھے۔ اب ”ایشیا“ میں یہ چشمہ فیض ”تفسیر قرآن“ کے عنوان سے جاری ہے۔ اللہ تعالیٰ صحت و عافیت کے ساتھ اس قلم کو رواں اور اس سرچشمہ رشد و ہدایت کو جاری رکھے جس سے ہزاروں نہیں بلکہ شاید لاکھوں لوگوں کو ہدایت و رہنمائی مل رہی ہے، جینے کے سلیقے اور قرینے سے آگاہ ہو رہے ہیں اور دین و دنیا کی سعادتوں کو اپنے دامنوں میں سمیٹ رہے ہیں۔ متعنا اللہ بطول حیاتہ۔

یہ تفسیری سلسلہ کئی سالوں سے جاری ہے۔ اس سے قبل اس کے کئی اجزاء شائع ہو چکے ہیں، یہ جز سورہ آل عمران کی تفسیر پر مشتمل

ہے۔ آخر میں سورہ حجرات کی تفسیر اور عربی زبان کے مختصر قواعد ہیں۔ شیخ صاحب موصوف کا تفسیری انداز سادہ، نہایت سہل اور قرآن کریم کی حکمتوں اور نصیحتوں اور درس و عبرت کی وضاحت سے بھرپور ہے۔ جدید و قدیم عربی، اردو تفاسیر ان کا مأخذ ہیں اور وہ ان سے کام کے نکتے یا یوں کہہ لیجیے کہ وہ اس بحر ناپیدا کنار کی غواصی کر کے اس سے پیش قیمت جواہر اور لعل و گوہر نکال کر صفحہ قرطاس پر بکھیر دیتے ہیں۔ ساتھ ساتھ حسب حال اردو کے اشعار بھی ہار میں موتیوں کے طرح جڑ دیتے ہیں جن سے حکمت و موعظت کے پہلو واضح تر ہو جاتے ہیں جو فاضل مفسر کے اردو کی مصلحانہ شاعری سے لگاؤ اور ان کے جذب دروں ہی کے مظہر ہیں۔

اور ان کتابوں کی اشاعت کا طریقہ یہ ہے کہ وہ اپنے اہل خیر قارئین سے جذبہ خیر سے اپیل کر کے ان کو تعاون علی البر (خدمت دین بذریعہ اشاعت کتب) کی دعوت دیتے ہیں جو اللہ کی رضا کے لیے اور ذخیرہ آخرت کے لیے اس صدقہ جاریہ میں حصہ لیتے ہیں اور شیخ صاحب موصوف ان کتابوں کو زرخیز خرچ کر کے زیور طباعت سے آراستہ کرتے ہیں اور قرآن و حدیث کے ان حسین مرقعوں کو پیکر جمیل میں ڈھال کر دینی ذوق سے بہرہ ور اور مطالعے کے خوگر حضرات کی خدمت میں ہدیائاً پیش کر دیتے ہیں۔ اللہ تعالیٰ اس مخلص قلمی خدمت گار کی محنت بھی قبول فرمائے اور مالی خدمت گاروں کو بھی دنیا و آخرت میں اس کا بہترین صلہ عطا فرمائے ع

اِس دُعا از مَن واز جملہ جہاں آمین باد
نوٹ: یاد رہے یہ کتاب بذریعہ ڈاک نہیں بھیجی جائے گی، صرف مذکورہ بالا پتے سے دستی ہی بلا قیمت مل سکتی ہے۔



فہرست اردو کتب

محمد عطاء اللہ حنیف لاہوری

دار الدعوة السلفیہ، لاہور

- ۲۶۔ ثناء اللہ امرتسری۔ علم کلام مرزا۔
 ۲۷۔ ثناء اللہ امرتسری۔ عجائبات مرزا۔
 ۲۸۔ ثناء اللہ امرتسری۔ ناقابل مصنف مرزا۔
 ۲۹۔ ثناء اللہ امرتسری۔ بہاء اللہ اور مرزا۔
 ۳۰۔ ثناء اللہ امرتسری۔ ابا طیل مرزا۔
 ۳۱۔ ثناء اللہ امرتسری۔ مکالمہ احمدیہ۔
 ۳۲۔ ثناء اللہ امرتسری۔ بطش قدیر بر قادیانی تفسیر۔
 ۳۳۔ ثناء اللہ امرتسری۔ محمود مصلح موعود۔
 ۳۴۔ ثناء اللہ امرتسری۔ تحفہ احمدیہ۔

ضرورت ہے

ایک تحقیقی ادارے میں اسٹنٹ لاہوری کی ضرورت ہے۔
 اُمیدوار لاہوری تجربہ کے ساتھ ساتھ عربی زبان اور کمپیوٹر کا استعمال
 جانتا ہو۔ قابلیت کے مطابق معقول مشاہرہ دیا جائے گا۔
 برائے رابطہ: 0320-4040536, 0307-4538726
 042-37378492

سالانہ امر بالمعروف کانفرنس برائے خواتین

جامعہ سلفیہ اہل حدیث للبنات چوک بیگم کوٹ لاہور کی سالانہ
 امر بالمعروف کانفرنس برائے خواتین ۱۶ مارچ ۲۰۱۳ء بروز اتوار صبح ۹ تا
 ۵ بجے شام منعقد ہوگی۔

محترمہ حافظہ اُم عبدالب رب صاحبہ ”شجر اسلام کی آبیاری میں
 خواتین اسلام کا کردار“ کے موضوع پر خطاب فرمائیں گی۔ ان کے
 علاوہ بھی مبلغات تشریف لائیں گی۔ ان شاء اللہ
 اُم انعام اللہ ارشد، پرنسپل جامعہ ہذا

- ۵۔ ثناء اللہ امرتسری۔ آفتہ اللہ۔
 ۶۔ ثناء اللہ امرتسری۔ فتح ربانی درمباحثہ قادیانی۔
 ۷۔ ثناء اللہ امرتسری۔ عقائد مرزا۔
 ۸۔ ثناء اللہ امرتسری۔ مرقع قادیانی۔
 ۹۔ ثناء اللہ امرتسری۔ چیتان مرزا۔
 ۱۰۔ ثناء اللہ امرتسری۔ زار قادیان۔
 ۱۱۔ ثناء اللہ امرتسری۔ فتح نکاح مرزائیاں۔
 ۱۲۔ ثناء اللہ امرتسری۔ نکاح مرزا۔
 ۱۳۔ ثناء اللہ امرتسری۔ تاریخ مرزا۔
 ۱۴۔ ثناء اللہ امرتسری۔ شاہ انگلستان اور مرزائے قادیان۔
 ۱۵۔ ثناء اللہ امرتسری۔ لیکچر ام اور مرزا۔
 ۱۶۔ ثناء اللہ امرتسری۔ ثنائی پاکٹ بک۔
 ۲۹۷۸۹۳ ثناء اللہ امرتسری
 ثناء (۱) احتساب قادیانیت جلد (۹) ص: ۶۰۶۔ عالمی مجلس
 تحفظ ختم نبوت، حضوری باغ، ملتان۔
 ۱۷۔ ثناء اللہ امرتسری۔ قادیانی مباحثہ دکن۔
 ۱۸۔ ثناء اللہ امرتسری۔ شہادات مرزا۔
 ۱۹۔ ثناء اللہ امرتسری۔ نکات مرزا۔
 ۲۰۔ ثناء اللہ امرتسری۔ ہندوستان کے دورِ یفاہ مرزا۔
 ۲۱۔ ثناء اللہ امرتسری۔ محمد قادیانی۔
 ۲۲۔ ثناء اللہ امرتسری۔ قادیانی حلف کی حقیقت۔
 ۲۳۔ ثناء اللہ امرتسری۔ تعلیمات مرزا۔
 ۲۴۔ ثناء اللہ امرتسری۔ فیصلہ مرزا۔
 ۲۵۔ ثناء اللہ امرتسری۔ تفسیر نویسی کا چیلنج اور فرار۔

توحید خالص سیمینار اور عظمتِ توحید مظاہرہ کی لمحہ بہ لمحہ رپورٹ

(نمائندہ خصوصی ندائے لاہور)

صاحب کی رہائش مسجد سے دور ہے۔ پولیس بار بار شیخ الحدیث حافظ ذوالفقار صاحب سے یہ استفسار کرتی کہ میاں صاحب کہاں ہیں ہم نے ان سے مینگ کر رہی ہے حالانکہ ان کا مقصد انہیں گرفتار کرنا تھا۔

۴۔ اعلیٰ حکام کے حکم پر دوپہر بارہ بجے پولیس مسجد میں داخل ہوئی اور انہوں نے ایک ایک بینر اور پلے کارڈ کی عبارت پڑھی اور اعلیٰ حکام کو رپورٹ پیش کی۔

۵۔ ۲ بجے کے قریب S.S.P نے فون پر مقامی S.H.O کو حکم دیا کہ حافظ ذوالفقار کو پکڑ لیا جائے یا پھر وہ میاں جمیل کو پیش کرے لیکن S.H.O نے رپورٹ کی کہ اس طرح صورت حال مزید نازک ہو جائے گی۔

۶۔ پولیس کلب اندرون شہر شملہ پہاڑی کے دامن میں واقع ہے انتظامی طور پر یہ ایریا لاہور صدر میں آتا ہے لاہور صدر کے S.S.P نے پولیس کو حرکت میں آنے کا حکم دیا جس کے نتیجے میں تقریباً 150 پولیس کے مسلح جوان آنسو گیس لیے شملہ پہاڑی پولیس کلب کے چاروں طرف کھڑے ہو گئے دوسری طرف ID.S.P اپنی ٹیم کے ساتھ میاں صاحب کی تلاش میں رہا لیکن میاں صاحب اتوار کی صبح ہی دامن بائیں ہو چکے تھے۔

انتظامیہ نے پولیس کلب سمیٹی کو حکم دیا کہ سیمینار کی اجازت منسوخ کر دی جائے پولیس کلب والوں نے تحریک کے سیکرٹری اطلاعات کا شف منظور کرکے کر کہا کہ ہم آپ کو سیمینار نہیں کرنے دیں گے۔

۷۔ عوام کے ہجوم کی وجہ سے پولیس کلب کے ہال سے کچھ کرسیاں اٹھا دی گئیں اور سامعین فرش پر بیٹھ گئے سردی کے باوجود جس کا عالم یہ تھا کہ ہال کے پچھلے چلانے پڑے لیکن اس کے باوجود لوگ پسینے سے شرابور ہو گئے لوگوں کے پسینے سے جگہ جگہ ہال کا فرش گیلیا ہو گیا۔ عام طور پر پولیس ہال میں چار (۴) سو آدمی کی گنجائش ہے مگر آج ہال میں حاضرین کی تعداد دینی تھی اور اس سے تین گنا لوگ سرک پر موجود تھے۔

۸۔ پولیس کلب میں سیمینار کی اجازت اڑھائی سے ساڑھے چار بجے تک تھی مگر ڈیڑھ بجے مولانا انور صالح صاحب کی قیادت میں گوجرانوالہ کا قافلہ اور لاہور سے سینکڑوں کی تعداد میں لوگ پولیس کلب پہنچ گئے اس صورتحال کے پیش نظر انتظامیہ نے پولیس کلب والوں کو حکم دیا کہ پولیس کلب ہال کھول دیا جائے لہذا اڑھائی بجے کی بجائے ڈیڑھ بجے ہی پولیس کلب کا ہال کھلچا بھر گیا اور

سیمینار اور مظاہرہ کی رپورٹ پیش کرنے سے پہلے اس بات کا حلف دیتا ہوں کہ جو کچھ بیان کروں گا وہ حق اور سچ پر مبنی ہوگا، حلف کی ضرورت اس لیے پیش آئی ہے کہ آپ جانتے ہیں کہ تحریکیں چلانے والے اکثر لوگ اپنے کام کو دگنا تکنا بنا کر بیان کرتے ہیں جبکہ میں ایسا نہیں کروں گا لہذا اس میں جھوٹ ہوگا اور نہ اس میں مبالغہ پایا جائے گا۔ کافی دنوں سے یہ بات سنائی دی جا رہی تھی کہ لاہور میں تحریک دعوتِ توحید شرک و بدعت کے خلاف ایک پُر امن مظاہرہ کرنا چاہتی ہے یقین نہیں آتا تھا کہ ایک نوزائیدہ تحریک جس کا باقاعدہ کوئی نظم نہیں وہ اتنا بڑا کام کس طرح کر پائے گی وہ بھی لاہور جیسے شہر میں جہاں پوری انتظامیہ موجود ہے پھر لاہور کی اکثریت حضرت تجوری کے بارے میں غلو کی حد تک عقیدہ رکھتی ہے میرے لیے یہ بات اس لیے بھی اچھی تھی کہ ابھی تو حضرت تجوری کے عرس کے بیڑ زبھی لگے ہوئے ہیں اس جذباتی فضاء میں ایک چھوٹی سی تحریک کا شرک کے خلاف مظاہرے کا فیصلہ کرنا دل کی دھڑکن کو تیز کر دیتا تھا تاہم دل سے دعا نکلتی تھی کہ اللہ کرے کہ یہ مظاہرہ کامیاب ہو جائے کیونکہ اس انداز سے کام کرنے میں مشکلات کا آنا یقینی امر ہوتا ہے لہذا ابھی کچھ دیکھنے میں آیا،

آئیں میں آپ کو پولیس کلب میں لے چلتا ہوں تاکہ آپ بعد مکانی کے باوجود توحید خالص سیمینار اور عظمتِ توحید ریلی کو تصور کی آنکھ سے دیکھ پائیں اور آپ کو یقین ہو جائے کہ اپنے اس دور میں بھی کچھ لوگ اٹھ کھڑے ہوں تو اللہ تعالیٰ ان کے لئے اپنی نصرت کے دروازے کھول دیتا ہے یقین جانیں میں نے رب کریم کی نصرت کے دروازے کھلتے ہوئے دیکھے آئیں توحید خالص سیمینار اور عظمتِ توحید ریلی کی لمحہ بہ لمحہ رپورٹ پڑھتے ہیں۔

۱۔ عظمتِ توحید ریلی ناکام کرنے اور میاں محمد جمیل کو گرفتار کرنے کے لئے لاہور پولیس رات کے وقت ہی حرکت میں آچکی تھی۔

۲۔ D.S.P سکيورٹی اور D.S.P پولیس کلب رینج لاہور بار بار میاں صاحب سے ٹیلی فون پر رابطہ کر رہے تھے کہ یہ مظاہرہ نہیں ہونا چاہیے ایک D.S.P نے یہاں تک وارننگ دی کہ ہم یہ مظاہرہ ہرگز نہیں ہونے دیں گے اور آپ کو پتہ چل جائے گا.....

۳۔ میاں صاحب عرصہ 28 سال سے مسجد ابوہریرہ کریم بلاک اقبال ٹاؤن میں خطابت کر رہے ہیں اور ہر جمعہ پولیس کے نوجوان سکيورٹی کے لیے موجود ہوتے ہر ایک آرمہ مقامی S.H.O کا انگریز، پولیس، کانفری، اڈا، کے وقت سے

خطیب مرکزی مسجد کھڈیاں، حافظ ظہیر آف عثمان والا نے بھی خطاب فرمایا۔

مظاہرے سے خطاب

علامہ سید ضیاء اللہ شاہ بخاری نے فرمایا کہ پاکستان ”لا الہ الا اللہ“ کی بنیاد پر بننا تھا یہ اس کے استحکام کی ضمانت ہے اور اسی کی بنیاد پر ملک میں امن و امان قائم ہوگا۔ انہوں نے اپنے خطاب کے آخر میں فرمایا کہ متحدہ جمعیت الحمدیہ تحریک دعوتِ توحید کا ساتھ دیتی رہے گی۔

کنوینئر تحریک دعوتِ توحید کا مظاہرین کو خطاب

کنوینئر تحریک دعوتِ توحید پاکستان نے عوام سے مخاطب ہو کر فرمایا کہ وطن عزیز کا بچہ بچہ جانتا ہے کہ پاکستان لا الہ الا اللہ کی بنیاد پر قائم کیا گیا ہے مجموعی طور پر لا الہ الا اللہ کے دو پہلو ہیں پہلے کا تعلق اللہ اور اس کے بندے کے ساتھ ہے اس کا پہلا اور بنیادی تقاضہ یہ ہے کہ اللہ تعالیٰ کے سوا کسی کی عبادت نہ کی جائے عبادت کا اولین مفہوم یہ ہے کہ قیام، کوع، سجود اور نذر و نیاز صرف اللہ تعالیٰ کے لیے ہونے چاہیے جو شخص اس بات کا خیال نہیں رکھتا اس کی کوئی عبادت اللہ تعالیٰ کے ہاں قبول نہیں ہوتی۔ کلمہ طیبہ کے تقاضوں کا فقط عروج یہ ہے کہ رب کی دھرتی پر رب کا قانون نافذ ہونا چاہیے۔

لوگوں کی حاضری اور ان کا جوش و خروش دیکھنے کے لیے تحریک دعوتِ توحید کی Facebook پر ملاحظہ فرمائیں، ہم سے رابطہ رکھیں اور اپنے اپنے شہر میں توحید خالص سیمینار منعقد کریں اور عظمتِ توحید، حرمتِ رسولِ ریلیاں رکھیں۔

تحریک کا نظم آپ بھی رکنیت اختیار فرمائیں

یاد رہے کہ یہ ایک تحریک ہے معروف معنوں میں جماعت نہیں لہذا آپ اپنی اپنی تنظیم اور منصب پر رہتے ہوئے اپنے، اپنے علاقہ میں تحریک کی ذمہ داری قبول فرمائیں! اگر آپ کو یہ بات پسند ہے کہ مساجد سے باہر بھی توحید و سنت کا پرچار اور شرک و بدعت کے خلاف آواز اٹھائی جائے تو تحریک کی رکنیت اختیار کریں۔ درج ذیل کوائف ہیڈ آفس میں ارسال کریں اور رابطہ رکھیں۔

نام بمع لقب..... ولدیت..... تعلیم..... فون..... کاروبار/ملازمت..... مقامی یونٹ کے ساتھ تعاون..... عارضی اور مستقل ڈاک ایڈریس..... ایڈریس: ابو ہریرہ شریعہ کالج 37 کمرشل کریم بلاک، اقبال ٹاؤن لاہور

تلاوت اور نعتِ رسول ﷺ کے بعد سب سے پہلے جماعتِ الدعوة کے مرکزی راہنما پروفیسر ظفر اقبال نے مؤثر خطاب فرمایا ان کا کہنا تھا کہ توحید تمام عبادات اور جہاد کی بنیاد ہے اس لیے ہمیں توحید کے لیے سب کچھ قربان کرنے کے لیے تیار رہنا چاہیے۔

شیخ الحدیث حافظ ذوالفقار علی ابو ہریرہ شریعہ کالج نے فرمایا کہ توحید ہی مسلمانوں کی قوت کا سرچشمہ ہے۔

مولانا کاشف منظور تحریک کے سیکرٹری اطلاعات نے تحریک کی دعوت اور سیمینار منعقد کرنے کے راستے میں آنے والی مشکلات کا تفصیل سے ذکر کیا۔

قاری عزیز الرحمان توحید تحریک دعوتِ توحید لاہور کے کنوینئر نے لوگوں کی تشریف آوری کا شکریہ ادا کرتے ہوئے کہا کہ انشاء اللہ ہم دوسرے شہروں میں بھی ایسے پروگرام منعقد کریں گے۔

جماعت اہل حدیث کے امیر حافظ عبدالغفار روپڑی نے فرمایا کہ ہماری جماعت تحریک دعوتِ توحید کے شاہدِ بشارت کام کر رہی ہے اور کرتی رہے گی ہم انشاء اللہ اس کام کو ہم آگے لے کر جائیں گے۔

۹۔ مرکزی جمعیت اہل حدیث پنجاب کے نائب ناظم اعلیٰ حافظ محمد یونس آزاد نے نہایت مختصر خطاب کیا۔

۱۰۔ مولانا محمد انور صالح کنوینئر تحریک دعوتِ توحید گوجرانوالہ نے ایک بڑے قافلے کے ساتھ شرکت کی اور عوام سے خطاب کرتے ہوئے فرمایا کہ توحید کا قافلہ چل نکلا ہے اور یہ رواں دواں رہے گا۔

۱۱۔ کنوینئر تحریک میاں محمد جمیل نے نبی ﷺ کی دعوت کے مراحل کا ذکر کرتے ہوئے فرمایا اور کہا کہ اگر ہم اس ملک میں واقعتاً توحید کا غلبہ چاہتے ہیں تو ہمیں مساجد سے نکل کر چوراہوں میں توحید و سنت کا پرچار کرنا ہوگا انہوں نے کہا ہم نے روایتی انداز میں تنظیم بنائے بغیر لوگوں کے سامنے ایک تجربہ پیش کر دیا ہے جس سے ثابت ہوتا ہے کہ اگر اہل توحید و سنت رسول ﷺ کے مطابق تبلیغ کا طریقہ کار اختیار کر لیں تو لوگ شرک و بدعت چھوڑنے کے لیے آمادہ ہو جائیں گے، انہوں نے یہ بھی فرمایا کہ ہم نے توحید و سنت کے رُکے ہوئے کارواں کو ایک جذبہ اور حرکت سے ہمکنار کر دیا ہے اگر لوگوں نے ہمارا ساتھ دیا تو انشاء اللہ ہم ہر ضلع میں توحید خالص سیمینار منعقد کریں گے اور عظمتِ توحید اور حرمتِ رسول ریلیاں نکالیں گے۔

شیخ الحدیث حافظ محمد طیب، مولانا عبدالرشید راشد آف کھڈیاں، مولانا ثناء اللہ بھٹی شیخوپورہ، مولانا عنایت اللہ ربانی آف کھڈیاں، میاں

2 فروری 2014 لاہور کے پڑامن مظاہرہ کے بعد قصور شہر میں

ریلی

بلدیہ ہال تا کچہری چوک

توحید و توحید

پلیدیہ
قصو شہر

9 ماہیچ اتوار 2014 1:15

مولانا محمد شفیع الدین خان
مظفر قیال
شمشاد سلفی
حافظ ابوبکر فیضی
طارق محمود
منظور احمد

[illegible]

توحید خالص سے سنا رہا اور یہی اہل مقصد اپنی پہچان اور قوت کا اظہار نہیں اور نہ ہی حکومت
یا کسی فرقہ کی مخالفت کرتا ہے۔ اس لئے یہ یہی اہل نہایت مہذب اور برہمن ہوگی۔

نعتِ رسول ﷺ

خلق کے سرور شافع محشر صلی اللہ علیہ وسلم

مرسل داور خاص پیمبر صلی اللہ علیہ وسلم

نور مجسم ، نیر اعظم ، سرور عالم ، مونس آدم

نوح کے ہدم ، خضر کے رہبر، صلی اللہ علیہ وسلم

دولتِ دنیا خاک برابر ، ہاتھ کے خالی دل کے تو نگر

مالک کشور تخت نہ افسر ، صلی اللہ علیہ وسلم

رہبر موسیٰ ، ہادی عیسیٰ ، تارک دنیا ، مالک عقیٰ

ہاتھ کا تکیہ ، خاک کا بستر ، صلی اللہ علیہ وسلم

سروخزماں ، چہرہ گلستان ، جبہ تاباں ، مہر درخشاں

سنبل پیچاں ، زلف معنبر، صلی اللہ علیہ وسلم

مہر سے مملو ریشہ ریشہ ، نعت امیر اپنا ہے پیشہ

ورد ہمیشہ رہتا ہے لب پر ، صلی اللہ علیہ وسلم

(امیرِ مینائی)